




Mis-Sillabu

RIVISTA GĦALL-ISTUDENTI TAL-MATRIKOLA

Volum 2 Numru 2



IL-JIEN U LIL HINN MINNU

TWEĠIBA MUDELL:

IL-POEŻIJA TA' PISANI

L-UŻU TAL-METAFORA

SAN ĠWANN: SFOND GĦAR-RUMANZ

**IL-ĦIDMA TAL-LETTERATI MALTIN FI
ŻMIEN IL-FAXXIŻMU**

ID-DINJITÀ TA' DUN KARM

KORS FL-GĦARBI GĦALL-MATRIKOLA



PUBBLIKAZZJONI TAL-PUBLISHERS ENTERPRISES GROUP (PEG) LTD.

Mis-Sillabu

Mahruġ l-ewwel darba f'Settembru, 1984

Volum 2 Numru 2

Pubblikat mill-Publishers Enterprises Group (PEG) Ltd,
Triq Herbert Ganado,
Il-Hamrun, Malta.

© 1985 P.E.G. Ltd.

© Drit Letterarju tal-kittieba

Il-jeddijiet kollha miżmuma. L-ebda silta ma tista' tkun
ippubblikata jew mahruġa b'xi mod jew iehor fotostatiku,
elettroniku, mekkaniku, irrekordjat minghajr il-permess
bil-miktub tal-Publishers Enterprises Group (PEG) Ltd.

Phototypeset mill-Comprint Ltd, Il-Hamrun
Mitbugh mill-Imprint Ltd, Hal Qormi

Bord Editorjali

Ġorġ Mifsud (Editur)

Mario Azzopardi (Sub-Editur)

Konsulenti J.M. Brincat

Geth Massud

Paul Xuereb

Il-Kittieba

Mario Azzopardi	Marlene Mifsud
J.C. Briffa	Marjanu Vella
Oliver Friggieri	Alfred Zerafa
Ġorġ Mifsud	

F'FIH

Il-Problema Eżistenzjali fil-Poeżija

"Il-Jien u Lil Hinn Minnu"

Oliver Friggieri

201

Tweġiba Mudell: Ġorġ Pisani

Ġorġ Mifsud

206

L-Użu tal-Metafora

J.C. Briffa

207

Sfond għal "San Ġwann": ir-Rumanz

Romantiku-Storiku Malti

Marlene Mifsud

208

Il-Hidma Letterarja f'Malta fi Żmien

il-Faxxiżmu (2) Mario Azzopardi

210

Id-Dinjità ta' Dun Karm

Patri Marjanu Vella

213

Pass Pass lejn il Livell Ordinarju (5)

Alfred Zerafa

214

بقلم الفريد زرافا

خطوة خطوة إلى المستوى العادي (5)

Minghand il-Qarrejja

Kopertina

L-EDITORJAL

F'din il-harġa ta' Ottubru qed infakkru eghluq l-24 sena mill-mewt ta' Dun Karm u nifthu l-anniversarju tal-25 sena minn mewtu. Il-kitbiet ta' Oliver Friggieri u Marjanu Vella, O.F.M., jikkellmu wehdom, imma ma nistghux ma nsemmux il-ktieb li hadna hsieb nohorgu fuqu wkoll fis-sensiela *Noti għall-Istudenti tal-Matrikola* fejn hemm noti kritiċi u tagħrif gdid minn Ġużè Cassar Pullicino. Magħhom irridu ndaħlu l-bosta kitbiet ta' Paul Xuereb u Mario Azzopardi li lkoll flimkien isawru għall-istudent u għall-istudjuż tal-Malti l-isbaħ panorama ta' kritika u ta' riflessjoni fuq il-poeta nazzjonali.

Li tarmi lil Dun Karm m'hix haġa. Tkun qed tarmi l-verità ta' l-Istorja tal-Letteratura Maltija f'wahda mill-ewwel epoki interessanti tagħha u fejn il-Malti kellu jaħseb biex lil-lingwa tiegħu jagħtiha skop lingwistiku u skop letterarju. Imma min-naħa l-oħra d-dnub ikun daqshekk iehor kbir jekk wiehed iwarra il-faži moderna tal-letteratura Maltija biex jincensa lil min jogħġbu. Huwa dmir il-kittieba tal-generazzjoni ta' llum li liż-żgħażaġ u lill-istudenti tagħna nipprezentawhom stampa shiha taż-żminijiet ta' Dun Karm minghajr ma nonfhux fil-vojt għax ma għandniex xi nghidu aktar. Is-serjetà ta' l-arti u tal-kritika ma tflaħx aktar li tkun mgħobbija bi preġudizzji u b'gosti personali. Daqskemm il-poeti "moderni" tas-sittinijiet hassew li kellhom jidhlu għall-poeżija l-gdida biex ikunu attwali, daqshekk iehor Dun Karm ta' erbghin sena ddeċieda li jibda jikteb bil-Malti biex ikun attwali għal niesu.

Illum wara daqshekk snin, l-aktar meta r-"rewwixta" letterarja tas-sittinijiet ilha li kkalmat, nistghu nieqfu bil-kwiet u nifhmu oġġettivament l-importanza u l-kobor ta' Dun Karm fl-iżvilupp tal-poeżija Maltija. Hu kien il-poeta li holoq lingwaġġ poetiku Malti kważi għall-ewwel darba u din il-lingwa poetika saret haġa waħda mit-tradizzjoni letterarja Maltija. Hu kien il-letterat li interpreta l-bżonnijiet attwali tal-poplu tiegħu. Imma l-kittieba l-godda għamlu sewwa li fehmu li l-bżonnijiet ta' Malta ta' wara t-Tieni Gwerra huma bil-wisq differenti mill-bżonnijiet ta' qabilha. Jekk fittxew idjoma gdida sinjal li kienu qegħdin ighixu fi żmien gdid. B'hekk kienu leali għall-messaġġ kreattiv ta' Dun Karm fil-bidu tas-seklu li ma riedx jibqa' jagħmel "bħall-oħrajn". Dawn "l-oħrajn" fis-sittinijiet kienu Dun Karm u l-poeti imitaturi u/jew glorifikaturi tiegħu. Ma sar xejn hażin meta l-moderni fittxew u rnexxielhom isibu toroq godda għalihom.

Jalla l-messaġġ kreattiv ta' Dun Karm nibqgħu nimxu warajh fiż-żminijiet li gejjin. L-avventura letterarja li dahal għaliha jehtieg li tissokta bil-kriterji l-godda taż-żminijiet il-godda.

Mis-Sillabu

Abbonamenti u hargiet ta' qabel minghand

P.E.G. Book Centre,
Savoy Shopping Arcade,
Il-Belt Valletta. Tel: 621229

OLIVER FRIGGIERI dwar IL-PROBLEMA EŻISTENZJALI FIL-POEŻIJA IL-JIEN U LIL HINN MINNU

L-POETA NNIFSU STQARR

I kelli l-ħsieb jikteb *Il-Jien u Lil Hinn Minnu* biex isawwar epilogu għal *I Sepolcri* ta' Ugo Foscolo. Fid-definizzjoni li jagħtih l-awtur Malti, Foscolo, wiehed mir-rappreżentanti ewlenin tar-romantiċiżmu Ewropew, kien bniedem mingħajr twemmin u nieqes mit-tama Nisranija tad-dinja metafizika, u l-filosofija tiegħu kienet dik li tintemm malli jintemm il-jien, l-essri uman, u tasal il-mewt bħala l-wetqa tal-ligi aħħarija. Sa dan il-grad biss jasal ir-razzjonalizmu pur li tinbena fuq r-religjon ta' l-oqbra mxandra fil-karme ta' Foscolo. Bil-ghan li jehodha kontra din il-vizjoni, u li jbidel ir-reazzjoni f'poeżija, Dun Karm xtaq johloq opra oħra li fiha s-setgħa razzjonali, imsieħba u mbagħad imwetqa mill-karità (mifhuma teologikament u filosofikament), twellded dik l-esperjenza moħbija li s-soltu tissejjah fidi, dik li waqt li tidher tiċhad l-affermazzjonijiet ta' l-intellet kburi, hija l-qofol tagħhom, għaliex tmexxi lill-bniedem fil-mixja mwiegħra lejn l-għarfien ta' l-eżistenza mifhuma bħala misteru, aktar milli bħala damma ta' ligijiet li jistgħu jitfissru. Bil-fidi l-bniedem jagħraf l-egħluq u l-limitatezza tiegħu nnifsu u wkoll l-infinità ta' Alla. Hawn, għal Dun Karm, jinsab il-*"credo ut intelligam"* ta' dak li għalih, fil-ħażna kulturali kollha li kelli, kien *"l-akbar u l-ifjen filosofu"*, Santu Wistin.¹

Il-Jien u Lil Hinn Minnu nbdiel fl-1936, is-sena tal-pubblikazzjoni tal-qlib tas-*Sepolcri*, u tlestiet sentejn wara.² Anki fid-dawl tal-mixja kronologika tal-kitba kreattiva tal-poeta, mela, il-poema hi parti mill-esperjenza tiegħu bħala ħassieb tat-temi l-kbar, għaliex hu sewwa sew f'dan iż-żmien ta' ħajtu, bħala bniedem u bħala artist, li telgħu fil-wiċċ dawk il-preokkupazzjonijiet li wassluh għall-kitba ta' certi xogħlijiet u għall-konfrontazzjoni ideali u kalma, imqar jekk imweggħha, ma' pozzizzjonijiet filosofici differenti minn tiegħu. Fl-istess ħin riflessjoni ta' xeha kronologika turi li l-poema hi qrib ħafna tal-meditazzjonijiet tiegħu fuq il-karme. Fl-1937 mietet is-*"sieħba"* zagħżugħa Gannina Pisani. Fit-tifkira elegjika tal-mewt bikrija tagħha f'*Lil Gannina Pisani*, Dun Karm iħares lejn ix-xenarju taċ-ċimiterju minn

żewġ aspetti: fuq naħa waħda hemm l-ambjent hiemed u mbikkem fejn taħkem bla tama ta' tibdil il-mewt fizika, u fuq in-naħa l-oħra dan l-istess kuntest jibiddel f'santwarju reliġjuż li jnebbah iċ-ċertezza ta' qawmien gejjieni u dejjem. Il-preżenza tan-natura sabiha li tħaddan madwarha l-qabar tal-mejta (ta' min jinnota li l-poeta, hu u jsegwi l-binja strutturali doppja tal-konċezzjoni Foscoljana, iħallat flimkien l-innu lill-fertilità għammiela tan-natura ma' l-elegija tal-qerda umana) tagħti l-ispunt lill-konfront bejn il-ħajja u l-mewt, għaliex xejn ma jista' jqajjimha mill-gdid min-*"nagħsa tqila"*.³ Iżda l-mottiv li jserrep matul il-versi kollha u t-tama, u l-wegħda ta' Kristu trid isseħh, waqt li r-rabtiet ta' mħabba (vv. 23–25), għandhom jissahħru aktar meta t-tnejn – il-poeta (ħaj) u x-xebba (il-mejta), protagonist ta' kolloku ideali Kristjanizzat fid-dawl tal-*"corrispondenze d'amorosi sensi"* Foscoljana – ibiddlu dan id-djalogu f'eżistenza diretta għida u jgħixu bħal aħwa madwar missier wiehed.

IL-POEŻIJA SEPOLKRALI F'DUN KARM

I-POEŻIJA SEPOLKRALI, madankollu, hi preżenti f'Dun Karm sa mill-1927, is-sena meta kiteb *Fil-Katakombi*. Iċ-ċimiterju hu mbiddel minn issa fi mkien imfawwar bil-mistennija herqana tad-destin etern li riesaq. M'hux miċhud jew imwarab in-niket fatali li jaħkem fis-saltna tal-mejtin, li għadhom jitekellmu u jiżvolgu korrispondenza hanina mal-

ħajjin tagħhom, iżda hu taħdit li mhux biss itakkar il-virtuġiet fejjieda iżda jħabbar ukoll ir-resqien tar-rebħa ta' l-ispirtu fuq il-materja, ta' l-eternità bla tibdil fuq iż-żmien li jħassar gradatament. Ir-raġda hi temporanja biss u kullimkien fil-għalqa tal-mejtin jitekanta l-innu tat-twemmin li rebah lid-dinja. L-istess tematika terġa' tidher fl-1933 b'*Naf u Nemmen*, isem li jixhet dawl ċar fuq il-konfront bejn ir-raġuni (li tifle) u l-fidi (li tegħleb biex tirbah). Ir-ruħ thošsha mħaxkna bejn xejriet kontra xulxin iżda hi l-preżenza tas-salib, waħdieni iżda qawwi u sod, li troddilha s-sliem. *Fil-Katakombi*, miktuba fl-1934, tippreżenta wiċċ imb'wiċċ, biex tikkonfronta, lill-katakombi nisrani, sempliċi u fqir, u l-bini ta' għageb ta' Ateni u Ruma tal-qedem klassiku. Fil-katakombi m'hemmx l-arti kburija li biddlet il-bliet f'kapulavuri li ma jistgħux jingħelbu, u hadd ma fittex li jhalli f'dak l-imkien ix-xbiha tiegħu nnifsu minqax biex jimmortalizza ruħu storikament. Kull min niżel hemm isfel, jissokta l-poeta, ma kienx minn din id-dinja, u kien jaf li r-raġda tal-mewt m'għandhiex iddum għal dejjem.

Mal-mogħdija tas-snin il-poeta ssokta jimmatura fih din l-esperjenza Foscoljana Kristjanizzata u stenna l-waqt xieraq biex ikun jista' jintegra l-fili tiegħu kollha f'opra akbar li tbidel fil-wisa' l-punt tal-wasla tar-razzjonalista f'punt tat-tluq għal realtà diversa ħafna, dik li l-poeta sħarreg u rnexxielu jsib fl-oġġla twemmin fid-dinja metafizika. Mill-aspett kollu kemm hu artistiku, l-għana kotran tal-vizjoni Foscoljana ma jinstabx, u ma jistax jinstab, fil-poema Maltija. L-artista li jemmen f'realtà oħra, bħalma hi dik tal-fidi, m'hux qagħda li jgħawwigha, jimmodifika skond sugġestjonijiet im-maginattivi jew saħansitra li johloqha mill-gdid skond *"religjon"* pesonali; hu q-dmir tan-natura konsistenti tiegħu, anzi, li jilqagħha bil-fedeltà u jbidilha f'esperjenza personali, iżda dejjem predeterminata fil-qofol. Waqt li jissieheb fil-wirt komuni ta' twemmin varju, dan it-tip ta' poeta hu dejjem lest li jiċhad ix-xejriet tas-sogġettivizmu tiegħu. Il-poeta li ma jemminx, min-naħa l-oħra, johloq hu nnifsu l-fidi tiegħu u jehodha kontra kull limitu li jiddefinixxi.





Ugo Foscolo

L-ESPERJENZA FOSCOLJANA: FAŽIJJET

L-EWWEL FAŽI ta' l-esperjenza Foscoljana f'Dun Karm kienet aċċettazzjoni shiha tas-setgħa stilistika u fantastika tal-karme;⁴ it-tieni waħda ħadet is-sura ta' kontestazzjoni mill-qiegħ tal-kontenut filosofiku tagħha. Hi reazzjoni kalma, imġarrba b'qima u mhux b'polemika, mimlija ftehim u mogħdrija, u xi drabi l-poeta Malti jispicċa biex jinnamra minn xi elementi tal-konċezzjoni pessimistika għax Dun Karm, bħala romantiku, hu dejjem sieheb ideal ta' l-estetika tan-niket. Jibqa' dejjem romantiku wkoll fis-sens li l-ispiritwalità tiegħu tghum il-hin kollu fi klima ta' effużjoni sentimentali u ta' soġħba rassenjata. Minn sħarriġ bir-reqqa li jinżel iżjed l-isfel mill-iskorċa tal-konfront bejn it-tnejn wieħed jikkonkludi li, minkejja żewġ viżjonijiet opposti, l-interess tat-tnejn jikkonċentra ruħu, essenzjalment, fuq l-istess motiv: il-problema tal-ħajja wara l-mewt, is-sopravvivenza. Ir-rebħa li tegħleb din il-kriżi hi differenti, anzi kuntrarja, u bejn iż-żewġ pożizzjonijiet hemm id-dagħbien li jifred lill-fidi mix-xetticiżmu jew saħansitra mill-ateiżmu.

IL-MEWT U S-SOPRAVVIVENZA

GĦAL FOSCOLO L-MEWT treġġa' mingħajr ebda tama lill-materja lejn il-materja. Għalhekk l-oqbra huma bla fejda u bla siwi għall-mejtin. Iċ-ċiklu dejjem tal-ħajja jinbena biss fuq il-liġi suprema ta' l-univers: il-“forza operosa” li teqred kollox. Ir-raġuni kiesha ma teħtieġx l-oqbra, iżda s-sentiment jinqed bihom biex isawwar illużjoni ta' għajxien lil hinn mill-qerda fiżika. Hi l-forma waħdanija ta' tkompli tal-ħajja mogħtija lill-bniedem wara l-mewt, u b'hekk tinholq “corrispondenza d'amorosi sensi”: il-ħajjin u l-mejtin jittkellmu flimkien, jiffurmaw rabta fantastika għda, kollha kemm hi ideali u għewwiena, mibnija fuq l-“eredità d'affetti” mħollija fid-dinja wara t-tmiem bijoloġiku. L-oqbra huma biss ix-xbiha konkreta ta' din il-ħajja ideali mgebbda.

Huma l-ħajjin li jissoktaw il-ħajja ideali, u minn dan il-wirt spiritwali l-ħajjin isibu ruħhom f'qagħda li jiksibu



lehma fejjieda għall-eżistenza tagħhom. Hi, għalhekk, l-istorja mġoddija li tmexxi lill-preżent u lill-gejjieni. Ix-xejn ta' dejjem hu l-punt tal-wasla ta' l-eżistenza umana. Id-djalogu sepolkrali bejn ħajjin u mejtin, l-immortalità storika, jidhul minflok l-eternità nisranija. Hi d-dinja, il-ħidma tal-bnedmin, li tibqa' ċ-ċentru tad-dehra tal-karme. B'dan il-mod Foscolo jfittex li jseddaq mill-gdid il-kobor uman u jagħti siwi dejjem. Iżda l-individwu jinħall fix-xejn, u jingabar il-konfront kollu bejn gloria u telfa, immortalità u tixjin.

Din hi deskrizzjoni parzjali tad-duttrina ta' l-oqbra; l-elementi tematiċi l-oħra ma jidhru fir-reazzjoni ta' l-awtur Malti. Hi biss il-problema tal-mewt, tas-sopravvivenza u tal-wetqa tal-“persuna” f'dinja oħra li tikseb l-akbar żvilupp fil-poema. F'*Il-jien u Lil Hinn Minnu* ma ħallew ebda diwi s-sentiment tal-patrija, il-funzjoni tal-poeżija bħala dik li terni, anzi bħala s-sacerdotessa tal-valutazzjoni tal-kult ta' l-oqbra. Dawn il-partikularitajiet kollha li m'għandhomx sehem deċiżiv fl-iżvolġiment tal-problema metafizika huma mħollija barra u hu biss il-poeta bħala nisrani li hu attiv hawn bi protesta kontra ċ-ċaħda tal-prinċipji ewlenin ta' twemminu.

Iżda l-bidu taż-żewġ qagħdiet tar-ruħ jinstab fit-telfa ta' l-ordni personali. Hi l-eżistenza stess li titbiddel fi problema għall-poeta li issa xedd ukoll il-libsa tal-ħassieb. Foscolo jfittex li jteġħleb il-qagħda bla rimedju tal-bniedem li jirraġuna, għaliex ir-raġuni ma tagħti ebda ġustifikazzjoni lill-kunċett illużorju tal-ħajja ideali wara l-mewt. Hu s-sentiment li għandu l-hila joħloq u jmur lil hinn mir-realtà magħrufa. Biex jibni tajjeb lid-dinja tiegħu, Foscolo jeħtieġu jħalli barra lill-intellet u jrodd il-primat lis-setgħa emottiva. Hi l-illużjoni ħallieqa li tittraxxendi l-mewt u toffri alternattiva għall-qagħda ta' disperazzjoni.

IR-RAĠUNI GĦAL DUN KARM

GĦAL DUN KARM IR-RAĠUNI ma tafx twieġeb u tiskot, toġħor u ċċedi; is-sentiment hu l-kawża tal-kriżi għaliex ibati u ma jistax jissuggerixxi għamla oħra ta' rebħa fuq il-qerda. Fid-dahla għall-poema Dun Karm jistqarr li ż-żewġ setgħat umani għandhom iżommu bilanċ meqjus bejniethom: “Bħal żewġ roti ta' karrettun, dawn iż-żewġ qawwiet jeħtiġilhom iduru ndaqs, jimxu flimkien (...) Bir-raġuni l-bniedem għamel rebħlet ta' l-għageb f'id-dinja ta' madwaru (...) Iżda fl-univers u lil hinn minnu hemm ħwejjeġ oħra bla għadd li r-raġuni, għalkemm xi drabi tista' tobsorhom jew mis-sens tiegħu ħjiel tagħhom u tithaddet fuqhom, ma tistax tifhimhom (...) Imma jekk fuq il-jien tar-raġuni – il-jien biered, egoista, kburi – tinfirex is-shana, it-tjieba, il-ħlewwa ta' l-imħabba, dik it-twegiba tiġi; u tiġi għaqlija, sabiha, għaxxieqa.”⁵

Fi kliem ieħor, Dun Karm jixtieq jir-reagixxi Kristjanament kontra t-teorija tal-jien ħallieq bħala ċ-ċentru tad-dinja, u ta' l-illużjoni bħala l-prinċipju li jqanqal il-ħidma tal-bniedem. Bis-saħħa taċ-ċaħda ta' din il-viżjoni, riżultat tas-soġġettiviżmu Kantjan, Dun Karm jir-restawra din il-binja intellettuali billi jdahħal il-mottiv tal-fidi bħala s-sies fundamentali ta' l-esperjenza dinjija kollha. Kontra “il sistema della continua illusione,” biex nisiltu kliem Rosmini, il-Kristjan jagħraf punt ta' riferiment ogġettiv (il-ġenna tad-dinja l-oħra) minflok l-“illusione creante” (il-ġenna soġġettiva li Foscolo jqiegħed fir-ruħ u fit-tifkira tal-bniedem). Fil-fatt ir-restawrazzjoni ta' Dun Karm hi qrib ħafna ta' dik li Rosmini jipprezenta fis-*Saggio sopra alcuni errori di U. Foscolo* fejn jisostitwixxi l-funzjoni mħollija f'idejn l-illużjoni (maħluqa mill-jien egoista) bil-missjoni tal-Kristjaneżmu li tabilhaqq, fi kliem Rosmini, “soddisfa tanto a tutte le umane necessità.”⁶


Dun Karm isejjaħ il-poema tiegħu “għanja tal-moħħ, tal-qalb u tar-ruħ” u b'effett ta' din l-impostazzjoni l-kriżi għewwiena tasal fil-punt ta' l-oġħla żvilupp fil-versi 221–60 fejn jiżvolġi ruħu d-dibattitu herqan u aktarx innikkett bejn il-moħħ u l-qalb (figurazzjoni li tfakkar id-“due ragazze”, waħda kiesha u bla għaqal u l-oħra għaqlija, ta' *A mia madre* ta' Zanella).

IL-FIDI GĦAL DUN KARM U N-NATURA

FL-AHHAR MILL-AHHAR hi l-qalb wemmiena, mimlija tama, li titkellem, anzi li tishaq li titkellem anki meta



Alfieri



Parini

tinsab fid-dubju u waslet fix-xifer tad-disperazzjoni. Iz-żewġ poeti jsibu ruhhom quddiem l-istess problema, iżda Foscolo jikkonċentra fuq il-mewt u Dun Karm iħares kemm lejn il-hajja u kemm lejn il-mewt għaliex huma t-tnejn li jnis-slu n-niket uman u jsawru eżistenza waħda. Il-kontemplazzjoni fuq il-hajja mwieġhra (jigifieri l-problema tal-ħażen li tokkupa parti kbira mill-poema Maltija) u fuq il-mewt bħala l-aspett ewlieni ta' l-istess problema tixhed li fil-viżjoni tal-poeta-qaddis l-eżistenza nnifisha hi problematika. Sa ċertu punt hu jimxi 'l quddiem billi jiżvolgi saħansitra l-idea Leopardjana li l-eżistenza tfisser tbatija, u li l-ferh jitrissel mit-tbatija, jigifieri meta din tiegħi.⁷

Ħarsa lejn il-520 endekasillabu maħlul ta' l-opra Maltija tissuggerixxi rabta mill-qrib mal-viżjoni ċentrali tal-karme, u jiġġustifika l-istqarrija ta' l-awtur li l-poema hi mifhuma bħala l-epilogu tas-*"Sepolcri"*. L-ewwelnett, il-*"bella d'erbe famiglia e d'animali"*⁸ hi preżenti l-hin kollu fl-esperjenza ta' Dun Karm. Is-saltna tal-vegetazzjoni u tal-hlejjaq animati tippreżenta ruhha bħala dinja wiesgħa mimlija enerġija; hi l-*"omm"* li tikkex u tghalliem is-sigrieti tal-holqien u li tmanjni lill-hlejjaq.⁹ In-natura tiegħi forum varji bis-saħħa ta' l-elementi fundamentali ta' l-univers.¹⁰ Is-seher tan-natura jaħkem fuq l-isfond imnikket

u tqil taċ-ċimiterju Foscoljan, u twaħħad is-sens ta' qrusa mal-hlewwa ironika ta' dinja insensibbli. Dun Karm jikkonserva dan l-istess ambjent bl-irqaqat tiegħu u jagħtih sehem ċentrali, anzi jippersonifikah, igieghlu jithaddet dwar id-divinità mohbija u jlaħham fid-dehriet diversi ta' dan l-ambjent is-simbolu tal-verità li hu jilqa' mingħajr ma jista' jipprova xjentifikament. Għalhekk in-natura tal-*Jien u Lil Hinn Minnu* m'għandhiex biss il-funzjoni li tiżviluppa l-motiv elegijaku, iżda wkoll li tqarreb misterjożament il-maħluq u l-hallieq.

Waqt li Foscolo jcaqlaq il-viżjoni tiegħu fuq l-ordni mitoloġiku u leggendarju tad-dinja pagana, Dun Karm jikkristjanizza l-holqien kollu, u jagħzel ix-xbihat tal-kultura ewanjelika.¹¹ Foscolo jonqox, bħala skultur, u Dun Karm jispiritwalizza, bħala mistiku (għad li, bla dubju, bħala poeta hu bniedem tas-sensi). L-għan m'hux biss letterarju, iżda jintrabat mill-qrib mal-konċezzjoni shiħa ta' kull wiehied. Fil-poema Maltija, minkejja l-bini ta' xenarju mimli enerġija u hidma attiva, hu l-ispiritu li jaħkem u fuq is-sens issaltan il-qagħda tar-ruh, fuq il-materja jitla' l-fenomeni divin.¹²

Fis-*"Sepolcri"* hemm l-għoljiet, il-gonna, ix-xmajjar, l-egħjun u l-baħar; fil-poema Maltija hemm il-ward, l-agħsafir, il-kwiekeb u l-baħar. Hemm, fuq kollox, ix-xemx. Ix-xemx Foscoljana *"risplende sulle sciagure umane,"* u dik ta' Dun Karm hi mkeffna qalb is-shab tqil waqt li tibki fuq in-nixfa mnikkta ta' l-art.¹³

IL-MOTTIV TA' L-OMM U L-KOBOR UMAN

FOSCOLO, magħruf għall-qima kbira tiegħu lejn ommu, iġhaqqad it-tema awtobiografika mat-tema metafizika u fit-*"tetto materno"* tal-vers 65 jiġbor it-tnehid nostalgiku li ġarrab għall-hajja familjari li ma seta' jgawdi qatt aktar. Is-sehem mogħti lill-omm f'*Il-Jien u Lil Hinn Minnu* ma jissuggerixxix biss it-tifikira ta' mara meġta; hi, fil-fatt, il-personifikazzjoni tal-verità rivelata, is-simbolu ta' għajn fejjieda ta' tmexxija morali.¹⁴ Il-figurazzjonijiet ta' Foscolo – Parini, Alfieri, il-*Parche*, Elettra, ix-xebbiet mużi, Cassandra u Omeru – jiġbru fihom infushom il-kobor uman. Ma jistgħux jithalltu ma' xulxin minhabba l-linearità skultorja tagħhom, u għandhom fiżjonimija li taħkem fuq l-ambjent, u timlieh. Is-soluzzjoni pagana tflitex il-tagħti valur universali lill-bniedem. Iżda l-kuncett Kristjan, għad li jerfa' post importanti lill-individwu fid-dinja l-oħra, iħallat l-innu ma' l-elegija, il-glorja fuq il-livell metafiziku mat-tixjin tal-materja:

*Eluf ta' hajjin oħra
miegħek jintemmu, iżda l-egħjun tal-Hajja
ma jinxfu qatt, u tibqa' sejra n-nisġa
ta' hajja u mewt, ta' ferh, ta' lfiq u niket.*¹⁵

Imnebbhin minn dan il-mottiv ewlieni, anzi marbutin sfiq miegħu, il-figurazzjonijiet Dunkarmjani huma kważi dellijiet, bniedmin mingħajr sfond storiku u isem. Hemm l-iltim ċkejken li jigri mitluf qalb l-oqbra siekta biex jiltaqa' ma' missieru meġjet; isejjahlu b'lehen għoli u jistenna twegiba, iżda hadd ma jkellmu, hlief it-tvenvin tar-riħ li jserrep qalb iċ-ċipress.¹⁶ U hemm fuq kollox l-omm twajba li temmen bil-herqa f'Alla u fil-fenomeni tat-traxxendenza. Il-poeta jithaddet magħha, meġta bosta snin qabel, iżda l-kollokju jsir realtà oggettiva, u mhux bls llluzjoni maħluqa mis-sentiment hallieq.¹⁷ M'hix biss korrispondenza ideali iżda wkoll anti-ċipazzjoni tat-twaħhida korali li se ssehh fil-genna Kristjana. B'dan il-mod tithejja fuq l-art il-fużjoni shiħa ta' l-erwieh, u se tkun il-mewt fiżika li tagħtiha bidu. Il-problema (Foscoljana) titbiddel f'soluzzjoni (Kristjana).

Il-*"korrispondenza d'amorosi sensi"* hi mbiddla f'ritwal liturġiku għax hi msejsa fuq l-ideal ewanjeliku li jara fil-virtujiet morali l-punt ewlieni tar-rabta bejn il-hajjin u l-mejtin. Dun Karm iżommu f'moħħu l-kuncett ta' l-*"eredità d'affetti"* li tissintetizza ruhha fil-karità bħala l-principju ċentrali tal-verità nisranija. L-imħabba, jikteb il-poeta, ma tmux, anzi tmur lil hinn mil-limiti taż-żmien u ta' l-ispażju, u bis-saħħa tagħha l-qlob, għad li mifruda minhabba l-mewt, jissoktaw jiżvolgu djalogu intimu u jistennu il-jum meta jsawru l-koll flimkien *"fjamma waħda fin-nar ta' Mhabba."*¹⁸


IL-FIGURAZZJONIJET

FL-ISTHARRIĠ TAL-FIGURAZZJONIJET jehtieg li wiehied iżomm fi ħsiebu d-differenza fundamentali li hemm bejn it-trattament tal-wiehied u ta' l-iehor. Il-figuri Foscoljani, solidi u jintmessu, jiġbru fid-dehra sensibbli tagħhom il-herqa tal-bniedem għall-immortalità. Dawk tal-poeta nisrani huma

Il-mara:
personifikazzjoni tal-verità



essenzialment vokali, jinstemghu u ma jidhrux, jiehdu s-sura ħarrieba ta' iħirsa qaddisa, preżenti kullimkien minħabba l-mobbiltà reliġjuża tagħhom, jinħallu sottilment u jdubu fil-kumpless ta' l-ambjent waħdieni u hiemed tan-natura mħassba u fuq kollox tač-čimiterju. Anzi lkoll jiehdu sehem limitat f'identità waħda, korali, jigiġifieri dik tal-lehen kollu misteru. (Il-mottiv tal-lehen jissuggerixxi l-intwizzjoni, il-mod kif il-bniedem jista' jkun *jaf* il-fidi, f'konfront mal-mottiv tas-solidità Foscoljana li tissuggerixxi r-raġuni li taf biss dak li tista' tipprova, it-tiġrib empiriku). Il-kelma li jlisnu, ta' nisel bibbliku, għandha čertezza dommatika u tħabbar l-importanza assoluta tat-tieni ħajja li riesqa. Is-sentenza li tishaq fuq it-tegħlib jew ir-rebħa fuq il-križi eżistenzjali, il-“credo ut intelligam” Agostinjan, minflok l-“intelligo ut credam” razzjonali, il-prinċipju li joħroġ mill-istħarriġ tal-kontenut Foscoljan, titlissen minn elementi varji tan-natura nnifisha, u l-koralità rassenjata u sielma tagħhom għandha l-ghan li taghti xhieda tal-preżenza moħbija ta' Alla misterjuż li jittellem fil-forom maħluqa (hu l-“Alla moħbi” Dunkarmjan ta' poeziji oħra). Il-konflitt fondamentali bejn l-intellet (is-setgha limitatriċi tal-bniedem) u s-sentiment (is-setgha li fl-aħħar tintuwixxi, u mhux tirraġuna, l-eżistenza oġġettiva tad-dinja metafizika) jonqos gradatament waqt li n-natura, ħakkiema ta' l-ispettaklu



Il-maghmdija ta' Santu Wistin minn San Ambroġiu

Tommaso



kollu, ittenni l-kelma tat-twemmin. L-insistenza fuq il-kelma tal-fidi, l-*emmen* (l-imperattiv tač-čelebrant) u n-*nemmen* (l-indikattiv tal-kandidat li qieghed jassisti bħala l-protagonista tač-čerimonja) m'ħix ħlief evokazzjoni tar-ritwal tal-maghmdija mbiddel f'poezija, eżempju tal-fidi astratta msarrfa fi kwadru.

Is-sens uman li jaħkem hu s-smigh, ir-ribelljoni ta' l-intellet tittaġġa u l-attività titbiddel f'passività rassenjata ta' min hu mhejji jisma' l-ilħna misterjużi ta' l-elementi naturali, strumenti fidili li jxandru l-messagġ divin. It-tema romantika tad-djalogu man-natura, xi drabi mogħdija psikologika tal-poeta li ma jemminx, hi msarrfa, bħalma hi f'xi Rosmini u f'oħrajn, f'liturġija nisanija li tftitex u ssib 'l Alla fil-kuntatt bniedem-natura, fl-egħmil tas-sugġett li jersaq lejn l-oġġett biex jissogġettivah kristjanament:

Kif tagħmel qalb l-gholjiet ragħda qawwija li terġa' lura minn kull ġenb irdumi u tidwi go widnejk, hekk reggħet lura minn kull tarf tal-ħolqien dik it-twissija u tenniet ġewwa moħħi: "Emmen! Emmen!" "Emmen!" qalu s-Smewwiet fil-kobor tagħhom (...)

... "Emmen! Emmen!" tenniet l-Art, u bħal omm li tiehu 'l binha go ħogorha u bis-sabar ta' l-imħabba tghallmu ta' ktieb miftuħ il-ħżuż mitbugħa u mill-ġżuż il-fehmiet ta' min kitibhom, firxet quddiem l-ġmiel li bħal sultana ilibbisha u jagħniha. "Emmen! Emmen!" għajjat b'lehen ta' ragħda l-Baħar wiesa' u gerbeħ fuq ix-xtut il-ħalel bojod bir-ragħwa tad-dagħdigha. "Emmen! Emmen!"

tennieli ...¹⁹

Din hi, fil-qofol tagħha, l-istess twēgiba li Rosmini jipproponi kontra n-nuqqas ta' twemmin ta' Foscolo: “La natura ha bisogno di Dio per essere spiegata (...) Tutti que' sommi che più addentro videro nelle cose naturali, si compiacevano di essere vinti dalla profondità dei misteri degli esseri, che da per tutto rinvenivano, e in quelli sentivano la voce sonante fortissimamente di un Dio (...) Per chi adunque medita gli esseri naturali con cuor puro e con mente illuminata, questa scienza della natura diventa una scienza sacra: ella favella di Dio: ella appalesa un intelletto ed una forza infinite: ella confonde il filosofo, e così l'ammaestra: somministra alle anime sincere argomenti di cantici al loro Creatore ...”²⁰

L-EGħLUQ

L-istedina għat-twemmin, imwassa lill-poeta mill-ilħna tal-fenomeni naturali²¹ li fl-aħħar jaħkmu wehidhom fuq l-ambjent ħiemed u miġbur, tirriduċi ruhha fil-kisba ta' kuxjenza tal-limitatezza umana, tan-nuqqas ta' fejda li hemm fl-

istħarriġ intellettualistiku u tas-supremazija shiħa tal-verità metafizika, imġarrba profondament iżda li ma tista' tkun mistħarġa u pprova b'ebda mod. Il-poema tagħlaq bil-mistennija solenni, min-naħa tal-poeta miġbur fih innifsu, tat-twettiq ġejjieni tal-misteru eżistenzjali f'dinja traxxendenti, u r-ribelljoni tal-bidu titbiddel f'talba. Is-silta aħħarja (vv. 509–20) tillustra figurattivament il-fehma Rosminjana li “l'aver bisogno d'un oggetto diverso da sè per esser felice, è prova della limitazione dell'uomo; il cercare questo oggetto nelle cose naturali forma la sua corruzione. La limitazione dell'uomo è occasione della sua grandezza (...) Il solo lume della religione rischiera le tenebre del suo cuore, e spiega a lui medesimo le sue voglie: e gli dà la ragione di queste tenebre e di queste incertezze: gli fa intendere come non può trovare nella terra la felicità.”²² Innukleu metaforiku tas-silta ta' Dun Karm, waqt li jiġbor f'daqqa l-karattru tal-komponenti simbolici ewlenin kollha tal-poema, ibiddel f'poezija dak kollu li Rosmini, immexxi mil-lingwagġ ewangeliku, fissser f'termini konċettwali:

Issa mexxini Int, ja Dawl tas-Sema, biex ma nergax fil-ghama ta' kburi; razżan go fija l-Jien, l-ghadu tas-Sewwa, (...) imxejt biżżejjed fid-dlam, intektek bil-ghasluġ ta' ħsiebi, (...)

Issa mexxini Int, għax fik biss nagħraf il-ghajb tal-jien u l-ġmiel ta' lil hinn minnu.

Bħal Tommaso tal-Vocazione, Dun Karm, wara li ġarrab ġewwa fih il-preżenza ta' żewġ kuxjenzi opposti (id-dubju tar-raġuni u č-čertezza tal-fidi, il-faqar tas-silloġiżmu u s-siwi ta' l-intwizzjoni), u wara li sema' bir-reqqa l-ilħna tal-jien ribell, fuq naħa, u ta' l-omm u mbagħad ta' l-elementi tan-natura, fuq in-naħa l-oħra, iħoll id-dilemma personali billi jintelaq b'fiduċja fit-talba. Din hi, sa fl-aħħar il-“vokazzjoni” tiegħu ta' bniedem li jrid jikseb progressivament id-dinja l-oħra bis-saħħa tas-soluzzjoni li jissuggerilu l-kollokju intimu ma' l-omm u man-natura li kellmuh f'isem Alla moħbi.

L-oppożizzjoni fondamentali bejn iż-żewġ poeti tidher tajjeb anki bis-saħħa ta' konfront ħafif bejn il-vers ewleni tas-“Sepolcri”, “All'ombra dei cipressi u dentro l'urne” u l-vers 142 tal-poema Maltija, “Ġos-siġar tač-čipress u qalb is-slaħ.” L-intonazzjoni ritmika tal-vers Malti żżomm il-malinkonija tal-waqgħa Foscoljana u l-aċċent ta' l-enekasillabu jagħtu l-akbar importanza liż-żewġ kelmiet ċentrali: *cipressi* u *urne*, *čipress* u *slaħ*. Għandna rifless sintetiku tad-dagħbien sostanzjali li jifred minn xulxin liż-żewġ opri li, għad li huma qrib ħafna stilistikament, huma spiritwalment dif-



L-oqbra: il-mottiv li jnebbah krizi dwar l-eżistenza tal-bniedem

ferenti għal kollox. Il-Malti jikkristjanizza l-kontenut pagan ta' l-imghallma tiegħu: l-ispettaklu hu wiehed, ikkaratterizzat mill-preżenza suggestiva tač-čipress, iżda waqt li l-urni Foscoljani huma d-dwejra konkreta ta' l-immortalità ideali għida, is-slaħ ta' Dun Karm jevokaw emblematicament realtà oħra.²³ Wiehed qiegħed ighix l-immortalità (immanent) u l-ieħor jistennieha (għax traxxendenti). F'termini grammatikali nistgħu nġid li t-temp Foscoljan hu l-preżent, waqt li t-temp tal-poeta Malti hu l-futur.

NOTI

1. Taħdita fuq il-poeżija Maltija, "Lehen il-Malti" (Malta, 1960), pp. 10–11; A talk on Maltese poetry held at St. Edward's College on the 3rd March 1947, in a rock shelter during an air-raid, Biblijoteka ta' l-Università ta' Malta, Melitensja, ms. 215.

2. Fil-ms. Inġliż imsemmi Dun Karm ifakkar: "I devoted all my free time to the composition of an original poem to be a companion to *I sepolcri*, and in two years' time a poem of over 500 hendecasyllables, *Il-jien u Lil Hinn Minnu*, was completed and published."

3. Hi traduzzjoni letterali tas-"sonno... duro" ta' Foscolo (vv. 2–3).

4. Dwar l-influssi Foscoljani diversi fuq l-opra ta' Dun Karm, ta' min ifakkar il-futur ta' għadd ta' poeżiji. Bosta fethiet ta' Foscolo jiehdu l-għamla ta' konklużjoni ta' xi meditazzjoni preċedenti u għandhom kliem bħal *così* ("Luce degli occhi miei"), *nè* ("A Zacinto") u *forse* ("Alla sera"). Dun Karm jirrikorri għal dawn il-fethiet f'għadd għielu ta' poeżiji u għandu *no* ("A Leopoldo Dagradi"), e ("Nella morte dell'alpinista", "Ancora l'alpinista", "Al novello sacerdote G. Spiteri"), iżda ("Lil Malta", "Il-Għanja tar-Rebħa"), *issa* ("Lil-Muza"), *hekk* ("Il-Bandiera Maltija") u *le* ("Il-X ta' Frar – 1920", "Lil Marija", "Lil Dun Gwann Muscat", "Il-X ta' Frar – 1927", "Lil Dun Anton Galea").

5. *Dahla*, "Il-jien u Lil Hinn Minnu", (Malta, 1983).

6. *Della speranza – saggio sopra alcuni errori di U Foscolo, Apologetica*, (Milano, 1840), p. 100.

7. Cfr. il-vv. 206–207.

L-imħabba twagga; bint il-wegħha l-hena u bint il-mewt il-hajja.

Is-sentenza qalila qalha Leopardi żmien għabel:

*Piacere figlio d'affanno;
gioia vana ch'è frutto
del passato timore
(...)*

*Uscir di pena
è diletto*

*"La quiete dopo la tempesta", vv. 32–44,
45–46.*

F' "Per novello sacerdote – VI" Dun Karm jirriproduci wkoll l-idea Foscoljana tal-"forza operosa" u, waqt li jhaddem ukoll l-istess figurazzjoni taž-Żmien, jilqa' l-lingwagg fatalistiku tal-qerda tal-materja, imqar jekk ma jasalx għall-konklużjonijiet loġiċi ta' din il-premessa:

*E passeranno i giorni e l'operosa
forza del Tempo con assidua mano
strugge la vita ovunque se riposa*

(vv. 9–11).

8. V. 4. Diwi ta' din il-frazi jinsab fil-versi:
*degli alberi
la viride famiglia*

(Per novello sacerdote – II, vv. 45–46).

9. Cfr. il-vv. 299–304, 422.

10. Cfr. is-siltiet li ġejjin: vv. 17–45, 49–55, 104–112, 144–149, 150–154, 292–318, 333–338, 400–22.

11. Cfr., eż., il-vv. 83–85, 207–208.

12. Cfr. il-vv. 25, 26, 216–219.

13. Cfr. il-vv. 145–147. L-istess mottiv tax-xemx li taħkem mill-gholi fuq dinja ta' niket jinsab f'dis-silta:

*u tibqa' tidwi
fuq il-herba taž-żmien, sakemm fis-sema
tibqa' sultana x-xemx* (vv. 472–474).

14. Cfr. il-vv. 75–78, 100, 113–123.

15. Vv. 195–198.

16. Cfr. il-vv. 135–142. Għall-kuntrarju, il-figurazzjoni Foscoljana ta' Omeru li jersaq qrib ħafna ta' l-oqbra u jbusom bi mgħiba ritwalistika u reliġjuża, u l-figurazzjoni tal-Mużi li jinsabu bil-qiegħda jgħassu l-oqbra jgħbru fihom infushom il-kobor u l-immortalità mixtieqa mill-bnedmin bħala ħlejjaq mortali. Fil-qagħda tar ruħ Dunkarmjana din is-suggerzjoni Foscoljana hi mbiddla f'kontemplazzjoni elegijjaka.

17. Fil-poema l-omm għandha l-istess funzjoni li Zanella jagħti lil ommu fil-liriċi *La religione materna u A mia madre*, fejn il-mara twajba għandha l-identità ta' gwida li ma tiżbaljax u li tishaq kemm-il darba fuq is-siwi fundamentali tal-fidi fil-waqtiet diffiċli meta l-esperjenza għandha mnejn tikkontradiċi s-sisien reliġjużi. (Fil-każ ta' l-ewwel poeżija

msemmija ta' min jinnota li, hu u jiehdu l-ispunt minn tema avtobiografika, Dun Karm ta' *Il-Gerreja u Jien* ihaddan hu wkoll figuratament il-perijodu ta' ħajtu kollha fil-limiti ta' jum wiehed, u jagħti tifsira simili lill-ghodwa, lill-jum magħmul, lil wara nofs in-nhar u lill-hin meta x-xemx tinheba u x-xefaq jiswied).

18. Cfr. il-vv. 382–399.

19. Vv. 287–308. Dun Karm b'dan il-mod jinserrixxi ruħu fil-ġemgħa tal-poeti Taljani li, wara li telqu t-tema ta' l-idillju biex ifittxu umanità għanja fil-kosmos, taw bidu għal kollokju reliġjuż kontinwu man-natura. Hi esperjenza mistiko-senswali mibdija minn Leopardi, Tommaseo, Aleardi, Fogazzaro (l-aktar dak tal-"Miranda" fejn "le mille voci" jwasslu għal dan: "sentire Iddio del mare") u ssuktata minn Salvatori, D'Annunzio u Pascoli. L-infinit kollu jiehdu l-hajja, jikseb kuxjenza u joffri l-okkażjoni għal dialogu profund ma' l-elementi li jtibddu fl-ilhna umani u jissodisfaw il-herqa fittieja tar-ruħ. Hi l-aktar l-imġiba Zannelljana li tikkaratterizza l-entuzjażmu tal-poeta Malti għan-natura (preżenti wkoll f'għadd ta' xoghlijiet ta' valur iċken, bħal *Erbat ijiem bejn l-Imġarr u l-Cnejna*, *Stedina*, *Ward*, *Is-Satra*, *Il-Għanja Mohbija*) li ma jispiččax biex jinheba f'dagħdi-ghat sentimentali iżda jagħraf fl-ilhna mohbija", (il-"voci secrete"), biex nisiltu l-isem ta' poeżija tal-Viċentin) ix-xieħda awtentiċi tal-kelma tal-hallieq. In-natura twassal lill-bniedem biex jara d-"Deus in rebus", il-"mens insita omnibus" ta' Bruno.

Hu u jagħti l-hajja lill-"bella d'erbe famiglia", Dun Karm saħansitra jbidel f'persuni umani whud mill-fjuri u jgħegħhelhom jirakkuntaw il-hajja intima tagħhom, dejjem orjentata skond punt etiku definit (cfr. *Warda li Tghid Ġrajietha u Il-Liedna*), bħalma jagħmel, fost l-oħrajn, Zanella fis-*Sonetto LVII* ta' l-*Astichello* fejn fjur jagħti għabra tat-tigrib "uman" tiegħu. Dun Karm jiehdu sehem ukoll fit-tema romantika ta' l-annimali mghollija għall-ordni ta' l-intelligenza umana, u bħal Fogazzaro (*La rondine degli scogli*), Salvatori (*Lo spirito presente*), Zanella (*Sonetto LXVIII* ta' l-*Astichello*) u D'Annunzio (*Innocente*), biex ma nsemmux l-albatru ta' Baudelaire jew il-hmar ta' Jammes u oħrajn, idahħal lill-ghasfur tiegħu f'kollokju personali, mimli mħabba iżda aktarx qares u jikxef krizi mohbija (*Lill-Kanarin u Lill-Kanarin tiegħi*). Barra minn dan, t-taħdita ta' Leopardi lill-merħla, bħal dik ta' Leopardi lill-art, idahħal fin-nofs il-mottiv ta' l-ghira bejn it-tnejn; hi l-istess kwalità morali li l-awtur Malti jevoka fil-kollokju mas-sieħeb tas-solitudni tiegħu:

Quanta invidia ti porto

(*Canto notturno di un pastore errante dell'Asia*, v. 107),

Quanta invidia ti porto, o avara terra

(*Sonetto CCC*, v. 1)

Izda ma ngħirx għalik, għasfur lelluxi

(*Lill-Kanarin Tiegħi*, v. 42).

20. *Op. cit.*, pp. 84–84. Bħalma josserva Rosmini nnifs (*ibid*, nota 1, p. 85), huma kotrana l-awturi li xerrdu l-prinċipju li natura hi rivelatriċi ta' Alla, jew aħjar li mill-ħwejje mħluqa l-bniedem jista' jgħaddi biex joghla lejn il-Hallieq, bħal, nġid li *Teologia astronomica u tat-Teologia fisica*, Lesser *tat-Teologia degli insetti u tat-Teologia delle conchiglie*, Fabrizio *tat-Teologia dell'acqua*.

ikompli wara

21. Importanti li wiehed isemmi, madankollu, li għall-ewwel Dun Karm jara fil-gmiel tan-natura mottiv ieħor ta' niket quddiem il-problema tal-ħażen. Anzi jiżvolgi l-kuntrast qalil bejn il-festożità ta' l-ispettaklu tal-holqien u l-kundanna tal-bniedem għall-qerda, u waqt li jinqeda bil-metodu ta' xi Leopardi u ta' xi Graff, jinseġ sensiela ta' interrogazzjonijiet fatalistiċi lill-kożmos misterjuż li f'għajnejh jidher 'il fuq, jew ħieles, mill-kriżi (cfr. il-vv. 65–70) u jlisien l-istess sentenza ta' Foscolo ta' l-*Ultime lettere di Jacopo Ortis*: "Che? Lo spettacolo della bellezza basta forse ad addormentare in noi, tristi mortali, tutti i dolori?"

22. *Op. cit.*, pp. 35 u 99 rispettivament.

23. L-istess xbiha nisranija taħkem reliġjożament fuq il-pajsagg ta' żewġ poeziji oħra ta' Dun Karm, *Per il monumento di Cristo Redentore u Nel cimitero dell'Addolorata*. Fl-ewwel waħda s-salib jixref rebbieh fuq għalqa siekta miżgħuda bl-oqbra; fit-tieni l-istess xbiha tirrikonċilja żewġ sentimenti kontra xulxin, in-niket tal-mewt preżenti u t-tama ta' ħajja ġejjiena:

*E mentre interno al composanto vive
fremto e pianto, de la croce all'ombra
dormono i morti senza duol, senz'ira*
(vv. 12–14).

Bibliografija

Xi xoghlijiet oħra ta' Oliver Friggieri dwar Dun Karm:

Il-Kultura Taljana f'Dun Karm, Malta, 1976

La cultura italiana a Malta – Storia e influenza letteraria e stilistica attraverso l'opera di Dun Karm, Firenze, 1978

Mekkaniżmi Metaforiċi f'Dun Karm, Malta, 1978

Dun Karm – Il-Poeziji Miġbura, ed. kritika, Malta, 1980

"Il poeta nazionale di Malta – osservazioni linguistiche", *Le Lingue del Mondo* (Firenze), XLII, 5, 1977, pp. 421–422

"Influssi manzoniani sul poeta nazionale di Malta, Dun Karm", *Silarus* (Salerno), XVIII, 101–102, 1982, pp. 4–12

"Dun Karm, il poeta nazionale di Malta – la scoperta dell'ispirazione popolare" (Torino), *Il Delfino*, XIII, 69, 1983, pp. 6–9

"L'esperjenza foscoliana di Dun Karm, il poeta nazionale di Malta", *Il Delfino* (Torino), XIII, 71, 1983, pp. 9–20

"Malta Cristiana e il suo poeta", *Litterae Communionis* (Milan), 1, 10, 1984, pp. 42–49

"Dun Karm: xi Aspetti tal-Persunalità", *Ir-Ruh fil-Kelma* Malta, 1973, pp. 23–35

"L-Ewwel Poezija ta' Dun Karm", *Il-Polz* (Malta), 26, 1974, pp. 4–7

"Dun Karm, Poeta tal-Poplu, Qassis li interpreta Nazżjon", *Problemi ta' Llum* (Malta), XXI, 2, 1981, pp. 38–43



ĠORĠ PISANI: SESSJONI MEJJU – ĠUNJU, 1985 It-Tieni Karta Nru 1ċ

F'“Il-Ġhid taż-Żgħożija” Pisani jidher sikwit bħala poeta storiku. Ikkummenta.

1. Bħala poeta romantiku, Ġorġ Pisani jħares lejha innifsu bħala individwu solitarju li kapaċi jfieh hem lin-nies ta' madwaru l-valuri morali u ċivili tal-ħajja u mhux jibqgħu bierda għalihom. L-Istorja hija l-għalliema ewlenija biex (flimkien mar-reliġjon) iwassalhom għall-Verità u jistruwihom fiha.
2. L-Istorja tfisser l-aspetti kollha tal-ħajja nazzjonali, għalhekk l-importanza ta' l-Istorja ta' l-imghoddi u l-Istorja ta' llum. Magħhom jidhol il-folklor u drawwiet oħra.
3. Fil-poezija Pisani jiċċelebra l-kobor ta' l-Istorja u tal-patrijotti tagħha u jimmortalizzahom. L-iskop huwa wiehed: iħares lejn l-imghoddi u jinterpretah għall-attwalità u l-bżonnijiet ta' llum. Eż. *Lil Mikiel Anton Vassalli* (p. 39), *La Valette* (p. 59) fejn iż-żewġ karattri storiċi jsiru l-mudelli importanti tal-pajjiż; l-istess għall-eroj kollettivi Għawdxin li mietu fuq il-Kastell ta' Għawdex (p. 51).
4. Vassalli u La Valette jagħtihom inkarnazzjoni drammatika u jerġgħu jiehdu sehem fl-iżvilupp ta' l-Istorja ta' llum (*La Valette*, vv. 2–3, 9–11, *Lil Mikiel Anton Vassalli*, v.2).
5. Pisani jagħti qima lil dawn l-eroj Maltin u jagħti dehra ta' artal lill-qabar tagħhom. Fih hemm iħirsa siekta imma dejjem ħajjin u spiritwalment preżenti dejjem. Ħajjithom hija ċanfira u għajn ta' eżempju għall-Maltin kollha (*Lil Mikiel Anton Vassalli*, vv. 1–8). Fil-fatt Vassalli jitqiegħed bħala l-mudell fil-Kwistjoni tal-Lingwa ta' l-1934.
6. Mottivi oħra tipici ta' Pisani: is-singularità nazzjonali, l-identità territorjali, il-jien komunitarju, it-tagħlim għall-ideal politiku nazzjonali (*Suldati Maltin*, p. 8), il-Lingwa u l-Bandiera Maltija (*Lill-Ilsien Malti*, p. 55, *Lill-Ilsien Malti*, p. 95, u *Il-Bandiera Maltija*, p. 95).
7. L-importanza tal-lingwa minħabba l-Kwistjoni ta' l-1934, u minħabba raġunijiet tipikament romantiċi, bħal (1) il-lingwa hija l-wirt ta' missirijietna, (2) il-lingwa hija r-rigal ta' Alla, (3) il-Malti huwa lsien artistiku. Pisani, fuq kollox, iħossu wiehed mill-kittieba vvittimizzati (*Lill-Ilsien Malti*, vv. 5–8).
8. Fi-sens wiesa' ta' Storja jidhlu wkoll il-poeziji fuq il-Preistorja, i.e. *Il-Ġgantija ta' Għawdex* (p. 58), *Haġar Qim* (p. 56), *Għar Dalam* (p. 54), u l-poeziji fuq l-Istorja kontemporanea ta' bejn iż-żewġ gwerer, bħal *Lid-Demokrazija* (p. 80), *Oh Roma Serva!* (p. 78), *Fuq it-Telfa ta' l-Indipendenza ta' l-Awstrija* (p. 71), *Fil-Laqqgħa ta' Hitler u Mussolini f'Ruma* (p. 37), *Maskra tal-Gass* (p. 77), *L-Ajruplan! – 1938* (p. 77), *Lin-Naziżmu* (p. 78), *Racism* (p. 79) u *Kzekoslovakja* (p. 79). Għal trattament shiħ ta' dawn il-poeziji b'referenza għall-mistoqsija, ara, *Il-Ġhid taż-Żgħożija*, Noti għall-Istudjenti tal-Matrikola, maħruġa mill-P.E.G., p. 24–36.



ĠORĠ MIFSUD

L-UŻU TAL-METAFORA

FIL-GLOSSARJU TAL-KRITIKA LETTERARJA, il-kelma *metafora* għandek issib illi tinghata post centrali. Hija waħda mill-aktar termini komuni użati fil-kritika u fil-grajja tal-letteratura ta' kull pajjiż. L-origini ta' din il-kelma hija Griega (bejn wiehied u iehor tisser *trasferiment*, tiegħu minn post għal iehor).

Il-metafora hija figura rettorika tat-taħdit li biha żewġ kelmiet distinti minn xulxin huma pprezentati bħala identiċi, bl-istess tifsira. Hemm diversi mekkaniżmi tal-metafora iżda hawnhekk halli nagħtu l-aktar żewġ forom bażiċi tagħha: (i) A = B, eż. *Is-snien huma perli*; (ii) B tiegħu post A, eż. *Il-bjuda tal-perli* (minflok *Il-bjuda tas-snien*). Fit-tieni eżempju l-metafora hija waħda kumplessa jew pura iżda tant saret aċċettata fil-mekkanizmu letterarju illi tingharaf mingħajr tbatija. Huwa importanti li wiehied josserva illi l-metafora tagħmel paragun dirett mingħajr l-użu tal-kelma *bħal* jew *daqs*. Fi kliem iehor, jekk wiehied iġid jew jikteb *Kellha snienha sbieħ bħal, daqs il-perli*, il-figura użata ma tkunx metafora, iżda similitudni jew tixbiha.

Fil-ktieb tiegħu *Practical Criticism: A Study of Literary Judgement* (1929), I.A. Richards kiteb illi "a metaphor is a shift, a carrying over of a word from its normal use to a new use". Richards fisser illi l-metafora hija semplicement analogija *bejn l-oġġett komuni u l-oġġett il-gdid* li miegħu jsir ix-xebh. Richards, wiehied mill-aktar kritiċi importanti ta' dan is-seklu, kompli elabora dwar il-metafora fil-ktieb tiegħu *Philosophy of Rhetoric* (maħruġ fl-1936) u introduċa termini ġodda għall-partijiet tal-metafora. Skond it-teorija ta' Richards, il-komponenti tal-metafora għandhom jinqasmu fi tnejn: it-TENOR u l-VEHICLE. Halli niehdu eżempju biex infissru ruġna aħjar. Ejjew nikkunsidraw dan il-vers li ġej: *L-imħabba l-kewkba ta' min jimxi fid-dlam*.



Darwin u Freud: hallew influwenzi diretti fuq il-poeżija moderna u fetthu l-iskop tal-mekkanizmu metaforiċi.

L-oġġett komuni (*l-imħabba*) huwa t-TENOR, is-sugġett tal-kombinazzjoni metaforika. Il-kelma metaforika li permezz tagħha jsir it-trasferiment tal-ħsieb fil-każ li kkwotajna hija *l-kewkba*. Din Richards iqisha bħala l-VEHICLE (għax fuqha "jingarr" il-ħsieb il-gdid).

F'ħafna xogħlijiet letterarji, u l-aktar fil-poeżija, għadd kbir ta' espressjonijiet metaforiċi jidhru bit-TENOR moħbi. Eż:

Is-swat tax-xitwa kiefra ħonoq l-għajn dgħajfa ta' matul il-jum.

F'dan il-każ it-TENOR jinsab fl-aħħar vers u jirreferi għax-xemx.

Fit-taħdit tagħna ta' kuljum nużaw ħafna metafori li normalment ma nagħtux kas tagħhom. Terġa' u tgħid, ir-ritwal tal-ħajja ta' kuljum ikompli jdahhal metafori oħra (imqar reliġjużi) li f'tit minna jagħtu kas tagħhom. Huwa ċert illi f'tit huma dawk in-nies illi jagħtu kas tal-metaforizzazzjoni li jkun qegħdin jużaw meta jgħidu frażijiet bħal *is-sieq tas-siġġu*, jew *dirgħajn il-pultruna* jew *il-bibien tal-Ġenna*. Dawn il-partijiet tat-taħdit, għalkemm jiddevjaw mil-lingwa litterali, nistgħu nirreferu għalihom bħala *metafori mejtin* – nużawhom mingħajr widen jew mingħajr ma jolqtuna. Fil-fatt, dawn il-partijiet tat-taħdit l-ewwel intużaw f'sens oriġinali metaforiku tagħhom, imbagħad, mas-snin, tilfu l-effett tal-metafora. Biex ninftehm u aħjar, il-poeta li qiegħed ifittex l-oriġinalità mhux ser jikkuntenta ruħu b'tifsir metaforiku li tissuggerixxi xi frażi bħal *id-dahar tas-siġġu* jew *is-sieq tal-mejda*. Il-poeta huwa interessat biss filli juża l-metafora biex johloq kombinazzjonijiet ġodda u eċċitanti ta' ideat, oġġetti u sensazzjonijiet.

L-użu tal-metafora huwa dejjem wiehied effettiv meta wiehied jirrifletti xi f'tit dwaru. Richards jispjega fit-tul dwar is-saħħa emottiva li jista' jkollha l-metafora fil-ħajja ta' kuljum. Dejjem fil-ktieb tiegħu *Practical Criticism*, Richards iġid illi tista' ssejjaħ lil xi hadd "ħanżir" għal żewġ raġunijiet ewlenin: jew (i) għax dak li jkun ikollu fattizzi li jfakkruk f'animal partikolari (f'dan il-każ, il-ħanżir) jew inkella għax (ii) dak li jkun iġiegħlek tħoss tqanqiliet li normalment tħosshom meta tiftakar fil-ħanżir. Richards iqis illi ż-żewġ każi joffru żewġ *metaphorical shifts* differenti iżda jistgħu jkunu kombinati flimkien ukoll. Meta wiehied jibda riesaq lejn analiżi kritika taż-żewġ kombinazzjonijiet metaforiċi, il-metodu jrid jibda jagħzel waħda mill-oħra; irid jagħzel l-ewwel interpretazzjoni mit-tieni.

Jekk nikkunsidraw illi l-poeta għandu l-iskop ewlieni li johloq metafori oriġinali u sugġestivi (jekk mhux ukoll provokatorji), inkunu nistgħu napprezzaw għala ħafna mill-poeżija l-gdida tagħmel użu daqshekk kumpless mill-metafori. Filwaqt illi, f'ħafna mill-każi, il-metafora tradizzjonali kienet tagħmel użu "separat" mit-TENOR u mill-VEHICLE, il-poeta modern għandu tendenza li dawn it-tnejn "idewwibhom" flimkien u johloq kimika kkomplicata. Ta' min iqis ukoll illi ħassieha radikali bħal Darwin, Marx u Freud hallew influwenzi diretti fuq il-poeżija moderna u fetthu l-iskop għal mekkaniżmi metaforiċi li l-antiki qatt ma setgħu jantiċipawhom.

J.C. BRIFFA

SFOND GHAL "SAN ĠWANN"

IR-RUMANZ ROMANTIKU-STORIKU MALTI

Minn Marlene Mifsud

Għall-iskop tagħna nistgħu nġid li r-rumanz Malti twieled fl-1878 bir-rumanzetti li ħareġ Ġużè Muscat Azzopardi. Mexa fuq il-generu ta' Alessandro Manzoni, Walter Scott, Charles Dickens, Alexandre Dumas u Victor Hugo meta dawn kienu diġà għamli żmienhom fil-letteratura ta' pajjiżhom. Wahda mill-ferghat tal-letteratura fejn wiehed jista' l-iktar iħaddem ħafna l-element folkloristiku hi dik tar-rumanz għax f'dan il-qasam l-awtur għandu fejn jimraħ bla ma jsib xi jxekklu. Nistgħu nġid li l-biċċa l-kbira tar-rumanzi Maltin li nkitbu sa l-ewwel erbgħin sena ta' dan is-seklu huma storiċi-romantiċi, generu ta' kitba li għadu jidher sa dawn l-aħħar snin.¹

Minhabba l-kondizzjonijiet reliġjużi, soċjali u kulturali ta' dak iż-żmien, ir-realizmu dam ma qabad art fir-rumanz Malti. Biżżejjed li wiehed jiftakar li r-rumanzi Maltin inkitbu meta fl-Ewropa kien ilu li daħal ir-realizmu bil-kitba ta' Balzac, Flaubert, Turgenev, Tolstoy, Eliot u Hardy. Kienet ukoll l-influwenza kbira ta' kittieba Taljani bħal Manzoni u Cantù fuq il-letterat Malti li żammitu għal żmien twil milli jasal ma' dan il-livell ta' realizmu.

Billi l-kittiebi Malti kellu żewġ għanijiet fil-kitba tiegħu, (1) it-tiswir tal-Malti fi l-sien artistiku u (2) il-qawmien kulturali nazzjonali, sa l-ewwel nofs għoxrin, semmejna biss ir-rumanz storiku-romantiku li jkun letterarju u oriġinali. B'rihet hekk inhallu barra rumanzi popolari bħal dawk li kienu joħorġu fil-faxxikli u traduzzjonijiet bħalma huma ta' Ġanni Vassallo² (1862–1937) u Ninu Muscat-Fenech (1854–1910) li, għalkemm għandhom is-siwi tagħhom, joħorġu barra mill-għan ta' dan l-istudju.

Minn banda, l-awturi tar-rumanz popolari ma jridux li jippruvaw, bħal nġid aħna, Ġużè Muscat Azzopardi, Ġużè Galea u Ġużè Aquilina li l-Malti jista' jilħaq livelli artistiki. Mill-banda l-oħra, traduzzjoni ma tista' qatt tasal li tkun fi stil letterarju Malti daqslikienu kienet tkun il-lingwa ta' rumanz li nkiteb mill-ewwel bil-Malti. F'dik li hi traduzzjoni daħħalna biss dawk ir-rumanzi li għalihom it-test fil-lingwa oriġinali hu biss mod ta' ispirazzjoni, bħar-rumanzetti ta' Ġużè Muscat Azzopardi.

Ir-rumanz storiku u/jew romantiku Malti jinfirx fuq l-istorja magħrufa mill-aħħar snin ta' l-Għarab sa l-ewwel snin ta' l-Inġliżi, b'nisga ta' romanticiżmu ħafif fis-seklu dsatax, iżda li jitqal fl-ewwel nofs ta' dan is-seklu. L-istorja tal-gżejjer Maltin kienet għażiża wisq għar-rumanziera tagħna, kif jidher mill-kelmtejn qabel f'kull rumanz u mill-materjal storiku li jithaddem fin-nisga, kif ukoll mit-tagħlim ta' l-istorja³ u min-noti storiċi li wiehed isib f'ħafna mill-paġni. Għalhekk, il-kittiebi storiku jistħarreg il-ħajja u d-drawwiet tal-poplu.⁴

Kif iġidilna Lionel Butler⁵ ir-rumanz storiku ma jfittixx li jkun biss lista ta' grajja fil-ħajja ta' nies li għexu tassew, iżda xogħol fittizju li jagħti wisa' lill-istoriku biex jistħarreg il-psikologija, l-emozzjoni u l-problemi ta'

dawk li għexu fl-imġhoddi – ħaġa li ma tinsabx f'dokumenti storiċi. Fis-sittinijiet Ġużè Galea biddel ħafna veritajiet storiċi biex iġin lill-element immaginattiv, kif wiehed jista' jara minn *Id-Dinja Rota* (1964), u b'hekk jaqdi aħjar lir-romantiċiżmu. Meta wiehed jaqra r-rumanzi mistħarġa jagħraf li fejn il-kittiebi jagħfas aktar fuq l-istorja l-element immaginattiv ibati,⁶ għax ma' l-istorja tal-poplu, il-qarrej jeħtieġ ukoll l-istorja soċjali u l-folklor li hu l-mera ta' ruħ il-bniedem.



Ġużè Muscat Azzopardi: wellied ir-rumanz Malti fl-1878

F'rumanzi ta' kalibru oġġla,⁸ l-istorja titwaħħad man-nisga tar-rumanz b'armonija shiħa bejn il-karattri u l-fatti, meta l-kittiebi jagħraf jifli tajjeb bin-nisga tar-rumanz il-ħajja tal-bnedmin, moħbija fl-istorja dokumentata. Elementi fantastiċi u soprannaturali li wiehed jiltaqa' magħhom matul il-grajja jżidu jgħollu r-rumanz għal-livell litterarju.⁹

F'soċjetà fejn kolloxx kien jidher li miexi ħarir, il-bniedem ried xi ħaġa ta' l-għageb biex tqanqlu mill-bruda mentali tiegħu, xi ħaġa li twessagħlu 'l moħħu u l-immaginazzjoni riekda tiegħu. Għalhekk dawn ir-rumanzi storiċi-romantiċi kienu għalih ta' fejda kbira, billi l-varjetà tal-ħajja fil-fantasija, fl-avventura, fl-improbabbli u fil-patetiku jqanqlu qalb il-bniedem. Minn dan kollu, nistgħu nġid li r-romantiċiżmu f'Malta rnexxa, għalkemm dam ma waslilna, u ladarba wasal, il-kittiebi Malti ma kellux qalb jinfatam minnu. Il-kritiku oġġettiv li jqiegħed dan il-generu fil-kuntest ta' żmien jagħraf sewwa s-siwi tiegħu.

Meta l-kittiebi joħloq żmenijiet qodma¹⁰ li jikkonvinċu lill-qarrej, jeħtieġ li jkun jaf kif kien iġix il-poplu f'dak iż-żmien – għalhekk il-folklor hu parti intrinsika tar-rumanz storiku u/jew romantiku – jġifieri l-ħajja privata u pubblika, x'kienu jieklu, x'kienu jilbsu, kif kienu jivvjaġġaw, x'kienu jaħdmu, fejn kienu joqogħdu, xi idjomi li kienu jinqdew bihom fil-ħajja ta' kuljum u ħafna elementi oħra li jsawru l-ħajja ta' kull poplu.

L-elementi li jsawru r-rumanz storiku u/jew romantiku Malti huma:

(1) Il-karattru ewlieni jkun ta' nisel nobbli jew eroj, jew xi ħaddiem magħruf fis-soċjetà li għex fiha; l-eroiżmu jidher ukoll fin-nisa Maltin li jaqgħu lsiera u ma

jaqilbux dinhom, lanqas f'wiċċ il-mewt. Il-protagonista jista' jkun figura storika jew bniedem fittizju. Fl-ewwel każ, il-kittieb ikollu jimxi fuq l-Istorja u r-rumanz tiegħu jirnexxi skond kemm hu jagħmel lill-protagonista aktar interessanti milli turih l-Istorja nnifisha. Fit-tieni każ, il-karattru ewlieni jista' jidher aħjar minn ta' l-ewwel fit-taħbil il-moħħ tiegħu u jhalli wisa' biżżejjed fejn jimraħ il-kittieb. Iżda l-kittieb dejjem jibqa' maħkum mill-epoka li fiha għex il-karattru li ħolqot il-fantasija tiegħu.

(2) Il-karattri huma ħżiena għal kolloxx jew tajbin għal kolloxx. B'improbabbiltajiet u koinċidenzi bi rfu, fl-aħħar jirbah it-tajieb, li x'aktarx ikun il-Malti, u mhux il-barrani li jkun haqru, u hawn l-element ta' tpattija jidher qawwi. L-imħabba illeċita hi kkundannata għax it-tjieba hi l-aqwa htiega.

(3) Tidher l-imħabba għan-natura, jew l-interess qawwi tal-kittieb fl-ambjent ekoloġiku, għax in-natura tidhol fin-nisga tar-rumanz. It-tempesti huma l-ambjent negattiv tal-hajja u jissimbolizzaw xi krizi li jkun għaddej minnha l-bniedem.¹¹

(4) Bħalma l-Moviment Romantiku fl-Ewropa għen l-rivoluzzjoni Franċiża fis-seklu tmintax, hekk ir-rumanzetti tal-bidu bħal ta' Ġużè Muscat Azzopardi nisslu f'qalb il-kittieb Malti mħabba għal art twelidu u għall-ilsien tagħha, kif jidher mir-rumanzi li hargu fl-aħħar snin tas-seklu l-iehor. Għalkemm il-karattru ewlieni gie li jkun ta' klassi għolja, il-kittieb iktar għandu għal qalbu wiehed ta' klassi fqira, dan, fi żmien meta l-qabza bejn għani u fqir kienet kbira. Il-karattri sekondari jirbħu s-simpatija tal-qarrej, u f'waqtiet drammatiċi jaslu biex joħolqu tragedja umana shiħa li tgħollilhom id-dinjità tagħhom bħala ħolqien t'Alla.

(5) Il-patrijottizmu jintiseg b'sengħa kbira u jidher fejn is-sens ta' nazzjonalizmu jinfirx sa Għawdex, bħal ta' Luwigi Vella. F'Malta dan jidjieg għal sens parrokkjali, fejn ir-raħal jidher igglorifikat kemm jista' jkun.

(6) Mal-patrijottizmu tixgħel l-imħabba għall-Istorja. Ġużè Aquilina weri li s-soċjetà (tal-grajja li għażel bħala sfond għan-nisga) kienet il-prodott ta' qawwiet u influwenzi bla għadd li kellhom eghruq fondi minn mitejn sena qabel. Kittieba oħra, bil-maqlub ta' Aquilina, għogobhom inizzlu l-istorja kif inhi.¹² Iżda Aquilina ħareg l-effett tagħha fuq il-karattri b'mod li l-Istorja jkollha funzjoni attiva. Elementi tipiċi ta' l-Istorja li jidhru fir-rumanzi mistħarrġa huma: (a) il-pesta, (b) il-gbir ta' flus għall-fidwa tal-gzejjer Maltin, (c) il-gibda tal-Kavaleri ta' l-Ordni lejn ix-xebbiet u n-nisa Maltin, (d) piraterija u jasar, li fihom jidhol l-element ta' l-avventura u dak folkloristiku. Hawn x'aktarx li jirbħu l-Maltin bil-għaqal ta' moħħhom u l-ħila ta' gisimhom. Meta jitilfu u jaqgħu lsiera, żmien wara jirbħu bl-għajnuna t'Alla u tal-kumbinazzjoni li johloq il-kittieb, (e) nuqqas ta' qbil bejn it-twelmin Nisrani u dak Islamiku jew Lhudi, kif ukoll Luteran.¹³ Hawn tkun l-imħabba għad-din Nisrani li gġagħal lill-Malti jitqabad,¹⁴ aktar milli l-ħtieġa li jħares lilu nnifsu u lil ħwejġu, (f) l-assedju tal-1565 u l-imblokk tal-Franċiżi, bi għied tal-Maltin magħhom u piki ta' bejn il-mexxejja Maltin tal-kampanja.

(7) L-interess tar-romantiċizmu fil-fantastiku avventuruz u soprannaturali, u l-effett li dawn jista' jkollhom fuq il-karattri tar-rumanz, huma tiżwiqa strutturali fil-

binja ta' dan il-generu. Hawn, is-soġġettività ta' xi kittieba turina kemm it-twelmin fis-superstizzjoni kien biss sfruttat ta' poplu diġà moħħu magħluq.¹⁵

(8) L-istil romantiku hu melodrammatiku, b'mottivi jixxiebhu, prodott tar-rumanz Gotiku li influwenza r-romantiċizmu Malti bis-saħħa tar-rumanzi Taljani u Franċiżi, kif ukoll dawk li xi Maltin kitbu bit-Taljan.¹⁶ Bejn l-1880 u l-1920 naraw żmien ta' tranzizzjoni fl-istil letterarju tar-rumanz Malti. Hemm qabza għmleha bejn l-istil bikri ta' Faurè (1893) u dak mexxej ta' Ġużè Muscat Azzopardi (1909). Il-kittieb storiku u/jew romantiku jhoss id-dmir li jgħid kull ma jaf lill-qarrej bla telf ta' żmien, b'mistoqsijiet rettorici u b'ħafna deklamar.¹⁷ Is-soġġettività tal-kittieb tidher il-hin kollu u fl-egħluq tar-rumanz toħroġ it-tagħlima. L-egħluq f'dan il-generu ta' kitba hu mgebbbed ħafna, billi l-kittieb ħsiebu biss f'li jgħbor dawk il-ħafna trufijiet maħlulin u jgħaqqadhom mill-aħjar li jista' għas-sodisfazzjon tal-qarrej, saħansitra wkoll meta jkollu jaqbez snin twal biex jilħaq dan il-għan. Bixra oħra ta' tmiem ta' rumanz romantiku tinstab meta n-nisga tagħlaq biz-żwieġ ta' żewġ koppji flimkien, tmiem tipiku tan-narrattiva popolari, li tagħmel sehem mill-folklor.

NOTI

1. Ara, C.J. Camilleri, *Hasan il-Malti* (1973), Ġużè Galea, *Id-Dinja Rota* (1964), Ġużè Cardona, *Manwel Gellel* (1960).

2. Ganni Vassallo qaleb mill-Franċiż ta' Kermanguy *Mannarinu* (1888) u *Flora* (1888). Ninu Muscat-Fenech qaleb minn M.A. Bottari *Giammaria Cassia* (1880), rumanz bi sfond Malti. Iżjed reċenti nsibu lil Ġużè Chetcuti *Fil-Palazz ta' l-Angwillara* ta' Giovanni Curmi. Minn fost il-kittieba tar-rumanzi popolari, insemmu lil Arturo Caruana u lil Giuseppe Cumbo li għexu bejn is-seklu dsatax u ghoxrin. Ġużè Muscat Azzopardi kiteb żewġ rumanzetti, *Mattew Callus* u *Pawlu Xara*, li originarjament kienu jagħmlu rumanz wiehed bl-isem ta' *Un Martire* (1878) ta' Ramiro Barbaro di San Giorgio (1840–1920). L-istess ngħidu għal L-Charusa tal-Mota li nqaleb minn Angelica o La Sposa della Musta (1880) ta' Nikol Zammit (1815–1899), u *lx-Xejba tar-Rdum*, traduzzjoni mir-rumanz ta' Zaccaria Roncali. Mari ta' Torri Falka ta' Dun Ġużè Farrugia kien deher taħt l-isem ta' Marija Valdes, bit-Taljan.

3. Ara Ġużè Aquilina, *Studji Kritiċi Letterarji*, it-2ni edizz., (1972), 25–6.

4. A Baroness of Malta, a XVI century romance, translated by J.A. de' Conti Sant Manduca, (Malta, 1953) b'Foreward ta' Lionel Butler minn All Souls College, Oxford, fejn iġid: Salvatore Frendo de Mannarino used his peculiarly deep and sympathetic knowledge of the Maltese customs, Maltese landscape, Maltese lore ... to give us a convincing portrait of a remote but profoundly important era in the history of the islands.

5. Ibid.

6. Ara r-rumanzi ta' Mons. Luwigi Vella bħal *Bernardo Dupuò* (1898) u *Nikol Għabdul* (1907), ta' Dun Ġużè Farrugia, bħal *Gharajjes bla Hsieb* (1910), ta' Giovanni Faurè bħal *Il-Kursari Torok* (1893), u ta' Dun Ġużè Farrugia *Giojoso*, bħal *Maria Platamun* (1908) u *Min kien Ahmed* (1910).

7. Rumanzi li jhaddnu l-iktar elementi folkloristiċi qawwija huma: Ġużè Aquilina, *Taht Tliet Saltiniet* (1938), Wistin Levanzin, *Is-Saħhar Falzun* (1938), Ġoġ Scicluna, *Il-Qassis li Rebah* (1970), A.E. Caruana *Inez Farrug* (1889), Ġużè Cardona, *Manwel Gellel* (1960) u Ġużè Muscat Azzopardi, *Toni Bajjada* (1878) u *L-Charusa tal-Mosta* (1879).


8. Ara, *Taht Tliet Saltiniet*, Inez Farrug; ara wkoll, *Nazzu Ellul* (1909) ta' Ġużè Muscat Azzopardi u *Il-Barunissa Maltija* (1891) ta' Salvatore Frendo de Mannarino.

9. Ara, Forster, E.M., *Aspects of the Novel*, (1927), Kap. VII; *The Later Years of Thomas Hardy*, (1892–1928), (1930), Kap. II; Voltaire, *Oeuvres Completes*, (1883–5), Vol. VIII, i, 313; Reeves, Clara, *The Progress of Romance*, (1795), i, 19.


10. Sir Walter Scott, "Introduction (1831) to *The Fortunes of Nigel* (1822).

•jissokta f'pagna 213

Influwenzi fuq ir-rumanz Malti: Scott, Dickens, Dumas



IL-HIDMA LETTERARJA F'MALTA FI ŻMIEN IL-FAXXIŻMU (2)



Minn MARIO AZZOPARDI

ANALIŻI BIR-REQQA tal-hargiet ta' *La Brigata* bejn l-1932 u l-1937 aktarx turi fehmiel idealistiċi li mbagħad hemdu ma' l-iżvolta mghagħġa tal-ġrajiet li wasslu lil Mussolini jidhul fil-gwerra bħala alleat tan-Nażisti: "dan kien kollu f'idejn id-destin u l-ideali artistici u poetiċi kellhom jaqgħu taħt il granfi tad-Dittaturi".⁵⁵

Il-pubblikazzjoni ta' O.F. Tencajoli *Poeti Maltesi d'Oggi* fl-1932⁵⁶ serviet biex firxet panorama vasta tal-poeżija Taljana f'Malta, meqjusa qadima għallinqas daqs dik fi Sqallija. Fil-prefażju, l-antoloġija fakkret illi V. Laurenza, professur tal-letteratura Latina fl-Università ta' Malta, rabat l-ewwel attività letterarja Taljana f'Malta tal-moviment kulturali u xjentifiku li kien holoq Federiku II f'Palermo fl-ewwel nofs tas-seklu 13. Laurenza qies li kienet haġa illogika li xi hadd jahseb li, fiż-żmien tal-glorji ta' Frangisk d'Assisi u tad-duttrini ta' Tumas d'Aquino u Bonaventura ta' Bognorea, Malta baqgħet maqtugħa mil-lirika tad-*dolce stil nuovo*.⁵⁷

Tencajoli fakkur ukoll illi r-rabta bejn Malta u l-Italja hija dokumentata bi skrittura uffiċċjali bejn il-gvern tal-ġżira u l-awtorità superjuri tal-peniżola bejn l-1419 u l-1430⁵⁸ filwaqt li fi żmien l-Ordni ta' San Ġwann, mill-1530 sal-1798, Malta saret *l'antemurale dell'Europa Cristiana e specialmente dell'Mezzaluna*.

Wara li nnota l-importanza partikulari tat-twaqqif tal-Kulleġġ tal-Giżwiti fil-ġżira fl-aħħar snin tas-seklu 16, Tencajoli wera kif fis-settecento Malta pproduċiet eruditi u storiċi bħal Ignazio u Bartolomeo Mifsud, Carl'Antonio Barbaro, Giov. Pietro Agius de Soldanis, minbarra poeti bħal Ġ.A. Ciantar u Luigi Rigord. Fis-seklu tmintax il-kultura Taljana f'Malta kompliet tissahħah bil-proża ta' storiċi, polemisti, rumanziera u intellettuali oħra fosthom Onorato Bres, Fortunato Panzavecchia, Giuseppe M. Depiro, Ferdinando Giglio, Giov. Antonio Vassallo, Nicola Zammit, Achille Ferris, Paolo de Bono, Alfredo Mifsud, Gaetano Gauci, Giovanni Galea u l-markiż Giuseppe Testaferatta Viani (1767–1837) – logutenent tad-distrett ta' Hal Qormi bejn l-1815 u l-1834, kunsillier ta' l-Università, membru tal-kumitat għad-direzzjoni tal-Biblijoteka u kittieb ta' poeżija sagra u didaskalika.

Il-*Poeti Maltesi d'Oggi* kellu jkun il-kontinwazzjoni ta' din it-tradizzjoni twila Taljana, filwaqt li haffet it-triq biex tkun rikonoxxuta l-hidma tal-poeti l-ġodda li bdew jidhru flimkien bil-hsieb li jsahħu t-twelmin fl-era ġdida ta' l-Italja:

... siamo certi che nulla andrà disperso al vento di quanto la natura e la storia, coi loro sigilli eterni, hanno stammato sull'isola dei Cavalieri. Questo ci garantisce, continuazione della tradizione gloriosa, la bella schiera di poeti Maltesi viventi ... questo ci dice la nostra fede in una giustizia immanente, le cui ragioni divine sono, o prima o poi, destinate al trionfo.⁵⁹

L-attività letterarja tal-ewwel Brigatisti kompliet tissahħah bil-pubblikazzjoni ta' l-antoloġija kollettiva *Nuovi Scrittori e Poeti di Malta*,⁶⁰ migbura minn G. Cremona, A.A. Gauci, C. Liberto u E.G. Montanaro, b'daħla ta' Enrico Mizzi li xebbah lill-kittieba ma' "ċenaklu żgħir ta' żgħażaġħ" li diġa wrew li kellhom "il-maturità riflessiva u koxjenti ta' min jifhem il-għieda, it-taħbil u t-tagħwiġ misterjuż ta' l-ispirtu uman".

L-antoloġija laqgħet ix-xogħlijiet ta' whud mill-aħjar kittieba bit-Taljan li ntaqtu minn influżi kontemporanei: Salvatore

Marinelli (1910–1932), lehen solitarju u eżistenzjalista b'tendenza paradossali mnebbha minn qari filosofiku vast minn Fichte, Nietzsche, Schwon, Feuerbach, Schopenhauer u xi orjentalisti; Michelangelo Mallia (1911–1933) li kkompona lirika li għandha tinteressana l-aktar minhabba l-preokkupazzjoni kontinwa bil-*persona* poetika; Carlo Liberto (1914–), lehen etereu li warrab għal kollox it-termini tal-preżjożità stilistika biex holoq lament bejn l-assurd u d-disprament; Guido Lucia (1912–1934), kittieb ta' proża eżotika li fittex ukoll b'herqa l-manipulazzjoni tipografika bħala konsonanza mar-ruħ imqallba; Alberto Gauci (1910–) li kien iddistingwa ruħu bi skizzi satiriċi politiċi fil-*Malta Letteraria* u li mbagħad studja l-filosofija f'Ruma taħt il-harsien ta' Gentile nnifsu bejn l-1935–36. Min-naħa l-oħra, Pellegrini re aq bil-heffa lejn esperimenti bikrin tipografiċi ta' valur inkon-istenti, attività li mbagħad jidher li abbanduna għal kollox xi ihaddan stili bħas-*"sunett il-ġdid"*⁶¹ b'tonalità realistika li kellha twasslu biex jippubblika l-Manifest tan-Neo-Rondisti f'Malta⁶² wara li eżawrixxa l-infatwazzjoni bl-*Era Fascista*.⁶³

Il-lehen l-aktar matur fi hdan il-moviment tal-Brigatisti kien dak ta' Giovanni Cremona (1918–), poeta b'densità metaforika li kien iqis li l-Futuriżmu kien moviment progressiv li fetaħ toroq ġodda li kien hemm htieġa għalihom iżda li fehem ukoll li l-*"metodi metallici"* konsonanti ma' l-industrijalizzazzjoni setgħu deħru bħala mod estrem ta' reazzjoni kontra l-passatiżmu. Cremona jqis illi l-kittieba Maltin li kienu qegħdin jiktbu bit-Taljan fis-snin Tletin, deħru jikkorrispondu aħjar ma' movimenti Ewropej kontemporanei: "Aktarx li, bl-eċċezzjoni ta' Karmenu Vassallo, il-moviment tal-Malti ma kienx qed jilqa' biżżejjed tendenzi ġodda. Dun Karm innifsu kien jidher bħala esponent ta' poeżija li ma kenitx tirrispondi għall-*aneliti* tal-generazzjoni l-ġdida; min-naħa tagħna konna nqisuh bħala sopravissut li kien intrabat ma' sekli sħaħ ta' tradizzjoni sorspassata".⁶⁴

Il-htieġa tat-tigdid li fehem Cremona (li wara kellu jilhaq Prim Imħallef ta' Malta u Mħallef tal-Qorti Ewropea għall-Jeddijiet tal-Bniedem) tinftehem aħjar fid-dawl ta' l-influżi li laqa' minn Ungaretti, Quasimodo, Saba u Montale, ir-ruħ li hassu joqrob l-aktar lejha. Bejn l-1937 u 1939, waqt li kien f'Ruma jistudja għal dottorat fil-letteratura, Cremona daħal fil-qalba tal-moviment poetiku u nħatar delegat għall-Italja tar-rivista prestigjuża Belgjana *La Revue Nationale* li qisut *l'un des chefs du jeune mouvement intellectuel italien*. B'diwi minn xi Dino Campana u, vagament, mill-krepuskoli, Cremona holoq poeżija Mediterranea mmissra b'irriciżmu intens u gradl evokattivi ta' xbihat impressjonisti. Fil-*biblioteche del vino* u t-trattorie Rumani, Cremona ssieheb ma' whud bħal Marinetti, Betti u Ungaretti, il-*commensale* "tetru u incisiv" li kien jiffrekwenta t-*Trattoria Antico Bottaro*.⁶⁵ Cremona qies ukoll illi l-klima ta' politizzazzjoni ferventi li halla warajh f'Malta kienet newtralizzata mill-hemda pubblika kbira tal-letterati li ltaqa' magħhom fl-Italja nnifisha, sintomu li l-poeta Malti spjegah bħala wiehed ripressiv. Dan donnu jaqbel mad-deskrizzjoni li ta N. Bobbio fix-xogħol tiegħu *La Cultura e il Fascismo*:

Gli intellettuali erano rimasti rintanati negli angolini, donde schizzavano veleno contro il regime.⁶⁶

Fir-rivisti Maltin li dehru mal-qlib tas-seklu,⁶⁷ l-attività letterarja Taljana kienet infiltrat b'qawwa u l-Brigatisti komplew jagħtu għieh lil uħud bħal Capuana u Ada Negri, "is-saħħara tal-melankonija li taħseb b'għajnejha": awturi li x-xogħlijiet tagħhom kienu xxandru wkoll fil-Malta Letteraria, maħluqa minn A. Mercieca fl-1904 biex tikkumbatti "l-iżolament fatali" tal-ħajja tal-Maltin.⁶⁸

Fil-poezija bil-Malti, Dun Karm kien qed jithabat biex irawwem dixxiplina stilistika li toqrob lejn id-dekor artistiku mnissel mill-vernakular; kien qed jiġma' konvinzjonijiet li laqgħu l-lehen ta' kuxjenza klassiko-romantika mnebbha l-aktar minn uħud bħal Manzoni, Monti u Zanella, isem li ntrabat intimament ma' Psaila. Fl-istess waqt, il-kittieba godda Maltin li kienu ppreferew li jikkomponu bit-Taljan qiesu li Zanella kelli ingredjent ewlieni xjentifiku li ma satax jinstab f'Dun Karm,⁶⁹ u li s-sacerdot Malti ġarrab biss minn Zanella l-influssi kommoventi tar-religjon u l-patrija. Xorta wahda wiehed għandu jqis illi kritiċi bħal Manni⁷⁰ sostnew li l-element deċiżiv fil-kumplex shiħ tal-kitba Zanelljana għandu x'jaqsam mal-patrijottizmu.

Psaila kien magħdud mill-Brigatisti bħala *un uomo qualunque*⁷¹ li qatt ma seta' jersaq lejn il-kompożizzjonijiet ta' awturi Taljani ta' statura; l-istudenti universitarji kienu jqisu li għalih il-poezija kellha minn invokazzjoni Kattolika devozzjonali u mbagħad, mal-qawmien tal-kwistjoni tal-lingwa, "saret polemika"; tqies ukoll illi Dun Karm kien "tradizzjonalista u kellu xorti li kiber bħala poeta aktar bis-saħħa tal-politika milli bis-saħħa tal-poezija". Il-kwalitajiet eċċezzjonali tiegħu bħala poeta Malti f'ċerti xogħlijiet kienu rikonoxxuti iżda wiehed irid jikkunsidra li "kellu ż-żmien favur tiegħu". Bħala membru universitarji tal-Biblijoteka Nazzjonali Brigatisti li ġew f'kuntatt ma' Dun Karm iltaqgħu ma' diffikultajiet biex jaqraw kotba filosofici u oħrajn ta' bixra għal kollox letterarja, fosthom ta' D'Annunzio u Carducci, it-tnejn, fost hafna oħrajn, imniżżlin fl-*Index Librorum Prohibitorum* (abolit fl-1969). Filwaqt li Psaila kien jagħraf, fost hwejjeg oħra l-merti ta' Carducci fl-*Inno a Satana*, kien iqis li ż-żgħażaġh ma kellhomx jaqraw mingħajr diskriminazzjoni u li l-letteratura liberalista hija provokanti u ġgħib it-taħsir fl-ispirtu. F'kuntest strettament sacerdotali, din l-imġiba kienet taqbel mal-missjoni tiegħu bħala qassis f'dawk iż-żminijiet ta' oskurantiżmu, iżda hawn ukoll, Psaila xorta wahda jinkwadra ruħu f'qafas ripressiv.

Fil-libreriji ċirkolatorji fl-ibliet u rħula, Dun Karm, bħala biblijotekarju, kien jimmarka kotba "għall-professjonisti biss" jew "għal nies kolti" u ġieli żamm kotba milli joħorġu mill-Biblijoteka tal-Belt għal nies bla professjoni mqar meta kien mhedded b'rapporti lil E. Mizzi, Ministru ta' l-Edukazzjoni.⁷²

It-tradizzjoni Taljana kienet dik li Dun Karm laqa' b'logika u kien għalhekk li oppona l-isperimentazzjoni biżarra u r-realizmu vulgarizzat.⁷³ Għalih, ir-rabta bejn il-ħajja u l-poezija kienet wahda didattika u għalhekk l-influssi immedjati, it-ton melankoniku u t-tqallib sintattiku tan-*novissimi* tas-snin tletin ma setax kellhom inklinazzjonijiet favurhom min-naħa ta' Psaila. Fir-rassenja tiegħu ta' poeti kontemporanei Maltin, Oreste Ferdinando Tencajoli rrikonoxxa r-residwi klassiċi f'Dun Karm:

*La poesia di Mons. Psaila è essenzialmente educativa; virgiliano come lo Zanella, egli ama le armonie della natura. La sua vena ha un po' del settecento veneziano calmo e dorato, la sua melodia dolce e risante ispirata tutta via a sentimenti classici In lui equilibrio e armonia si fondono in una magnifica sinfonia di grazia serena*⁷⁴

B'kuntrast, l-aħjar Brigatisti *nuovi* ddikjaraw il-Papinjanizmu tagħhom,⁷⁵ imħallat b'dak li huwa umoristiku u funebri fl-istess waqt, marbut biss mal-kunċett tal-*menefreghismo del pensiero*, imnissel mill-ewwel burdati




Il-qoxra ta' l-antoloġija *Nuovi Scrittori e Poeti di Malta*, bi prefazzjoni ta' Enrico Mizzi (1935)

Sturm und Drangjani tal-poeta Fjorentin. Papini kien l-ispirtu mqalleb li kkumbatta lil Croce, Hegel, Comte u Shopenhauer qabel ma kkonverta għal-letteratura "kattolika" li xorta wahda baqgħet tirrifletti bosta kunflitti. Il-Futuriżmu fil-lirika ta' żmien Dun Karm kien elabora dwaru Ġorġ Zammit (1912–) li, mhux b'kumbinazzjoni, jista' jingħadd ma' Karmenu Vassallo (1913–), Briffa (1906–62) u Buttigieg (1912–83) bħala romantiku liriku li nqata' mill-influenzi monolitici ta' Psaila. Waqt li għamel il-premessa li l-Italja htigilha twarrab il-mudelli l-qodma, Zammit wera x-xhieda ta' l-influssi ta' tiġdid fil-lirika li tnisslet mill-ewwel forum insolenti ta' Marinetti:

*Il Futurismo, come tentativo verso un sistema d'arte tutto nuovo, ha fatto poco; come movimento tendente a liberare l'arte moderna dall'eleganza delicata e insincera, dalla troppo servile imitazione dei vecchi modelli, dal putridume che emana dall'attaccamento cieco alle forme esterne tradizionali, ha fatto moltissimo.*⁷⁶

Il-konklama tal-poeti l-godda favur l-Italja ta' Mussolini f'Malta kienet qed tingħata l-attenzjoni ta' kritiċi influwenti bħal Tencajoli, li fakkar li l-letteratura lokali bl-ilsien Taljan tagħmel tajjeb li twettaq il-fehma tal-Papa Piju XI li lemaħ fil-mexxej Taljan l'uomo inviato dalla Provvidenza, il-mexxej li għaraf jerga' jagħti d-dinjità lin-nazzjon qadim Ruman bis-saħħa ta' era di concrete realizzazione in ogni campo, e, col Concordato del 1929, felicemente concluso fra l'Italia Fascista e la Santa Sede Apostolica ... pace religiosa.⁷⁷

Il-filotaljani Maltin kienu jemmnu li Dun Karm sab xorti fuq in-naħa ta' l-Inglizi u li l-Gvern Kolonjali kien qed jinqeda bil-kwalitajiet letterarji tiegħu bħala arma politika biex jikkumbatti l-ispirtu tar-rinnovament Taljan,⁷⁸ imseddaq minn politici ta' nebha risorgimentali li raw rabta intima bejn it-tradizzjoni Latina u l-moviment għall-emanċipazzjoni politika;



Il-Papa Piju XI sejjaħ lil Mussolini
“il-bniedem mibghut mill-Providenza”

kien u jifhem illi Psaila kien qed jitraddixxi, imqar bla ma jaf, il-ħsieb Mazzinjan tal-patrija bħala l-qofol ta' kull xorta ta' identit , 79 il-qagħda anglofilu ta' Dun Karm, mill-banda l-oħra, tidher aċċertata minn għadd ta' naħat u b'diversi argumenti, minbarra l-ħjiel abbondanti li jista' jinstab fil-poeżija tiegħu, xhieda ta' diversi kurrenti ta' ħsieb li aċċetta d-destin politiku ta' Malta mħares mill-immagħni materna 80 ta' l-Ingilterra. Minn dan wieħed jista' jifhem għala t-tensjoni nazzjonali fi Psaila hija mrażżna b'daqstant prekoċit .

Il-mixja mill-aktar attenta ta' Psaila biex ikunu evitati l-kurrenti mqallba bejn il-Mussoliniżmu u l-Imperjaliżmu ma tidhix li ntlagħget biżżejjed mill-generazzjoni ta' wara li fittxet aktar fil-fond biex tara x'residwi għadhom jeżistu taħt il-fizjonomija rtukkata ta' Malta. Minkejja l-għidiet tiegħu lejn id-destin tal-prammatizmu kolonjali ta' Malta, il-formazzjoni kulturali tiegħu torbtu mal-konċezzjoni letterarja risorgimentali romantiċizzata b'għodod neo-klassiċi, li m'humix neċessarjament it-termini li jfasslu d-demokratizzazzjoni tal-ġens. Dan fehmuħ ukoll il-kontemporanei ta' Dun Karm, li hassew li l-moviment tal-“ilsien Malti” kien awtodidatta u retrogradu, bil-figura ta' Psaila, meqjus (mhux b'irreverenza) bħala “esponent ta' poetika fossilizzanti” u “proponent ta' l-arkadja seġcenteska”, 81 tiddomina status quo formalistiku li jopera fil-limiti ta' strutturaliżmu kolonjali u provincjali. Retrospettivament, fi Psaila dejjem kien hemm indikata sottovalutazzjoni nazzjonali li ma emmnitx li l-poplu sata' jieħu rajh f'idejħ kompletament. L-attività letterarja baqgħet topera f'kqnfni skolaċiċizzati u marginali, li donnhom innegaw il-possibbilt  ta' l-awtoġestjoni politika.

Hawnhekk, min-naħa l-oħra jistgħu jerggħu jiddaħħlu awturi Maltin impenjati soċjalment, fosthom Borg, Ellul Mercer, Orlando, Mamo, John F. Marks (1894–1954) u Gino Muscat Azzopardi (1900–1982). Filgħaxijiet kienu jingemgħu regolarment fil-Caf  Regina, il-Belt 82 u jiddibattu fost hwejjeg oħra, il-ħtieġa li jitwasslu l-kotba ta' awturi barranin għand il-ħaddiema, 83 li n-nies tax-xogħol jibdw jintebħu x'ifisser li jaħsbu b'moħħhom u jaġixxu skond il-kuxjenza 84 u li l-ħsieb rivoluzzjonarju jittwassal fid-djar, fil-ħwienet tax-xogħol u nħawi bħat-tarzna. 85 Qanqlu wkoll diskussjonijiet bi fteħim li l-letteratura għandha taqdi funzjonijiet soċjali biex il-poplu jifhem realt jiet li jiddeterminawlu l-kundizzjoni soċjali tiegħu. Dimeħ kien meqjus minn uħud bħal Muscat Azzopardi u Ellul Mercer bħala pijunier u xempju tas-Soċjaliżmu 86 li l-qofol tiegħu kien meħtieġ li jkun studjat kif jixraq.

F'dan il-kwadru kien diskuss ukoll safejn il-letteratura kellha tasal biex tfehem lill-ħaddiema illi “l-edukazzjoni hija aqwa

mill-istess ligi”. 87 Il-kuxjentizzazzjoni politika fil-letteratura f'dan is-sens kienet tikseb il-kwalit jiet ta' strument li biħ il-kotra titgħallem taħseb u b'hekk tintrafa’ “mill-istat baxx ta' dehen illi fih tinsab”. 88 Huwa f'dan id-dawl li jrid jirkaċċja l-kontribut tal-letterati li riedu l-emanċipazzjoni kompleta u militanti tal-ħaddiema, maqtugħa mill-influwenza klerikali.

B'kuntrast, il-poeżija ta' Psaila segwiet nebhiet u forom bil-wisq aktar innokwi. Hemm min osserva li eżerċizzji letterarji bħal tiegħu huma politikament “muti”, mingħajr l-ispunt ta' fejda biex il-kontenut soċjali jkun mistħarreg b'intwizzjoni kontemporanea. E. Bartolo 89 jikkwota lil Heidegger f'dan il-kuntest: *In the colonial situation ‘the poet comports himself as if he was the creator and master of language, whereas it is, to the contrary, language which is and which remains his master’.* F'dan is-sens, Bartolo jlfhem lill l-poeżija tradizzjonali hija interjorizzata, u filwaqt li tinqata' mill-finijiet ta' proċess storiku inventiv, tersaq lejn stat ta' rigor mortis fin-nazzjon-kolonja. 90 Għax imqar jekk il-premessa ta' l-akkwist tal-jeddijiet tal-lingwa hija fiha nfisha att ta' nazzjonalizmu, il-letteratura nqabdet fin-nassa tal-formaliżmu; 91 l-ostaklu tal-lingwa kien pass lejn il-liberazzjoni ta' Malta: *but a lot of the poets mistook the winning of this skirmish for the total victory... they thought the only requisite for a free nation was the acknowledged use of its national language. This facile optimism belies their undeveloped national consciousness.* 92


It-tezi ta' l-Italjanit  g arrfet mad-dikjarazzjoni ta' Mussolini li daħal fil-gwerra fl-10 ta' Ġunju, 1940, minkejja n-nuqqas ta' preparazzjoni militari fil-kamp Faxxista, ħlief għall-qawwa navali Taljana, tant li l-popolazzjoni sofriet l-umiljazzjoni ta' “invazzjoni” Germaniża bl-iskop li jkun sorveljati l-istrategiji armati u ekonomiċi fil-peniżola. Fid-19 ta' Awissu, 1940, Dun Karm kiteb lil G. Aquilina u għarrfu li beda jikteb sunett bil-lingua nostra lil Mussolini. 93 Iż-żewġ versi li laħaq ikkompona

*E pare che sta volta Mussolini
Abbia fatto i conti senza l'oste*

jistgħu jittfetthu minn diversi naħat li jkomplu jifgħu dawl fuq l-ambiguit  li tixref minn ħin għal iehor fix-xeħta elusiva tal-moderazzjoni tipika tal-poeta. Meta wieħed iqis id-dispożizzjoni Angliċizzata ta' Dun Karm sa dak iż-żmien, iż-żewġ versi li fethu s-sunett mhux komplut jistgħu jidhru ċiniċi, aktar u aktar meta wieħed jikkonsidra wkoll li anki Aquilina kien tal-feħma li r-rabta ta' Malta ma' l-Ingilterra kienet “providenzjali”. 94 Interlokuzzjonijiet oħra li jinsew għal ftit l-esperjenza mnemonika skond il-kriterji ta' xi hadd bħal Richards, jistgħu jiżvelaw aspetti oħra interessati minn interpretazzjoni awtonoma, ta' karattru ambivalenti u diskutibbli.

NOTI

55. Ibid.
56. Vide infra.
57. Vide V. Laurenza, *La Questione del metodo negli studi letterari e la Letteratura Italiana in Malta*, test moqri fl-Universit  ta' Malta 31/10/1924 u mitbugħ fl-Istamperija tal-Gvern (Malta, 1924).
58. Cfr. A. Cini, il-monografija *Origine e sviluppo della Lingua Italiana in Malta* (2a. Edizione, Malta, 1931).
59. Ta' min jinnota fit-test ta' Tencajoli (ult. cit.) lessiku determinament Faxxista: eterni, tradizione, gloriosa, divine, destinate, trionfo.
60. Tipografija Gauci, Valletta, Malta, 1935.
61. Cfr. *La Brigata* (Anno III, N. 4, 1934), pp. 99–100.
62. Vide *Primo Convegno di Poeti Neo-Rondisti* (L'Isola, Malta, 1951). Pellegrini kien qiegħud jikkollabora mal-poeta Milaniz Erminio Todeschini, lanġha li kellu l-moviment neo-Rondisti f'Malta kkkumentaw, fost oħrajn: *Il Giornale letterario di Milano* (15/3/1950), *Il Messaggero di Roma* (30/3/1950), *Pensiero ed Arte* (Bari, Giugno-Luglio, 1950), *Stella d'Italia* (Buenos Aires, (7/8/1950)).
63. Vide *Nuovi scrittori e poeti di Malta*, cit., p. 143.
64. Tagħrif mogħti lill-awtur minn Cremona, 13/7/1984. Xoghlijiet imxerrdin ta' Cremona deħru bejn 1-1938–39 f'rivisti importanti bħal *Poeti d'Oggi* (Asti), *Quaderni di Poesia* (Milan), *Conquiste* (Ruma), *Il Piccolo della Sera* (Trieste), *Fronte Unico* (Ruma) *Revue Nationale* (Bruxelles) u *Olimpo* (Salonika, Greċja). Fl-1938 deħret ukoll-antologija tiegħu *Eliotropi*, li Giov. Descalzo ta' L'Italia rrefera għaliha bħala x-xogħol tal-poeta l-aktar rappreżentattiv ta' Malta (recensjoni fil-kollezzjoni tal-poeta, n.d.).
65. Tagħrif, ibid.
66. Vide *Fascismo e societ  Italiana* (Einaudi, Torino, 1973), p. 221.



PATRI MARJANU VELLA DWAR

ID-DINJITÀ TA' DUN KARM

67. Il-pubblikazzjonijiet soċjo-letterarji Taljani f'Malta kienu saru kotrana. L-Ingliżi kellhom għajnejhom miftuhin dwar *Il Giornale di Politica e di Letteratura* dirett minn Umberto Biscottini, membru ewlieni fl-Uffiċċju Taljan għall-Affarijiet Barranin u li kien jispjeczjalizza fi propaganda letterarja Faxxista. Estratti minn Malta kienu riprodotti ta' spiss f'gurnali fl-Italja, fosthom *fi-Tribuna*, *Lavoro Fascista*, *Corriere Padano*, *Regime Fascista*, *Gazzetta del Popolo* u *Tevere*. Cfr. R. Borg op. cit. p. 30.

68. O.F. Tencajoli, op. cit. p. 148.

69. Cfr. *La Brigata* (Anno I, N. 10, 1932), p. 270.

70. G. Soler, *La Lirica Patriottica del Manni fi La Brigata* (Anno I, N. 10), pp. 270–273.

71. Il-kwotazzjonijiet f'dan il-paragrafu, ingħataw bħala *Tagħrif* lill-awtur preżenti li ntalab juri s-sors jekk ikun mitlub privatament.

72. *Tagħrif* lill-awtur mogħti minn G. Azzopardi, 10/7/1984.

73. Cfr. G. Cardona, *Dun Karm, Hajtu u Hmidietu* (KKM, Malta, 1972), pp. 172–3, 186 u 245.

74. O.F. Tencajoli, op. cit., p. 81. F'nofs is-snin Tletin, Tencajoli offra li jxandar edizzjoni esklussiva bix-xoghlijiet ta' Dun Karm, iżda Psaila oġġezzjona għax emmen li l-kritiku Taljan kien ser jinqeda bih "biex jattakka l-eghedwewa li sata' kellu". (*Tagħrif* lill-awtur minn G. Diacono, cit.). F'kumment iehor dwar Psaila f'*Poeti Maltesi*, Tencajoli fisser li xoghlijiet tal-poeta bid-dialetto locale kienu qegħdin juru armonia u potenzialità; il-kritiku mbagħad wera kif E. Rossi kkonfronta *Il-Musbieh tal-Muzew ta' Dun Karm ma' l-oġi ta' Zanella, Una conchiglia fossile: l'intonazione ed il pensiero sono identici* (Rossi, *Lingua Italiana, Dialetto Maltese e Politica Britannica a Malta* (Giusti Ed., Livorno, 1929), pp. 55–56. Tencajoli qies li dan il-paragrafu kien jittiehed bħala un elogio (op. cit., p. 83).

75. Kien ewlieni f'dan is-sens Salvatore Marinelli li wara l-istudji tiegħu fl-Umberto Primo, fittex kemm seta' biex jifforma ruħu intellettwalment mill-aħjar sorsi lettero-filosofiċi Ewropej.

76. G. Zammit, op. cit., p. 5.

77. O.F. Tencajoli, dahlja għal *Vele Allo Orizzonte* (Malta, 1935), p. 12.

78. *Tagħrif* lill-awtur preżenti mogħti minn Iris Pace, bint Pawlu Pace, haħab intimu ta' Nerik Mizzi u editur tal-*Patria* bejn l-1900 u l-1900.

79. *Ibid.*

80. Dan jerga' jitta' dawl fuq in-neċessità tal-kritika psikanalitika f'Dun Karm. Ix-xbiha ta' l-Omm hija rikorrenti bħal motivi oħra li jixhdu l-melankonija kronika tal-poeta. Għal dibattitu dwar aspetti mill-personalità ta' Dun Karm vide G. Aquilina, G. Cardona, K. Sant, P. Xuereb f'*The Sunday Times of Malta* 15/10/72–12/11/72.

81. *Tagħrif* mogħti minn J.J. Cremona, 20/6/84.

82. *Tagħrif* mogħti lill-awtur preżenti minn A. Muscat Azzopardi, l-armila tal-kittieb li għaqad flimkien il-teatru, il-letteratura u l-gurnalizmu biex jifforma identità intellettwalizzata fil-Partit tal-Haddiema sa mill-1922.

83. Cfr. *X'Niehdu billi Nużaw il-Kotba f'Labour Opinion* (N. 123, Sena III, 21/5/1925) fejn intqal li l-letteratura għandha sersvi biex issir "konverżazzjoni mentali" ma' whud bħal "Shakespeare, Milton, Tolstoy, Tennyson..." Cfr. ukoll, fost oħrajn, *Kemm jiswa t-Tagħlim: il-Qari huwa l-Multipli għalih, Labour Opinion* (23/4/1925).

84. F'konferenza ta' Ġino Muscat Azzopardi fiċ-Ċentru tal-Haddiema, l-Isla, 3/1/1932, issemma, fost oħrajn, il-kliem tal-Papa Innocenzju III: "Kulma tagħmlu kontra l-kuxjenza tagħkom jibgħatkom l-infern". Kienu kkwotati wkoll it-teżijiet ta' teologi bħal A. Natalis, il-kardinali Jacobatus u Newman, San Bonaventura, Escobar, Vasquez u Navarrus, li ikoll qablu li "l-bniedem għandu jimxi skond il-kuxjenza". Cfr. ukoll Dr. Xekkek (19/9/1931, 17/10/31, 24/10/31).

85. *Tagħrif*, ult. cit. Cfr. ukoll G. Ellul Mercer dwar li l-haddiem m'għandux jibqa' jaccetta "l-eżistenza mizera u abietta, bħal tal-hanex, bħal tal-bugħarwien li jtikaxkar fid-dlam ta' taħt l-art u qalb l-umdi u jiekol mill-qieze li jsi, mingħajr ebda kont, u kull min joġġgħu lilu jirfes u xhin irid jiddistruggi" (*Il-Kotra*, 29/4/1927).

86. *Ibid.* Għal analiżi ta' Soċjalizmu kif mifhum f'Malta f'dawk iż-żminijiet vide G. Muscat Azzopardi, *Is-Soċjalizmu u l-Papa Ljun XIII (Il-Kotra*, 5/5/1927), fejn l-awtur sqarr li ma kienx hemm hsieb li s-sistema tiddaħhal f'Malta.

87. *Ibid.*

88. *Il-Kotra*, 1/7/1926.

89. E. Bartolo, *The Poetry of Silence*, Teżi għall-B.A. (Università ta' Malta, 1976), p. 2.

90. *Ibid.*

91. *Ibid.*, p. 11.

92. *Ibid.*

93. Cfr. G. Cardona, op. cit., p. 216.

94. Waqt *lecture* fil-British Council (*Towards an Anglo-Maltese Culture*, 1943) G. Aquilina kien heġġeg biex il-Maltin jaccettaw id-dominazzjoni as the inevitable destiny of islands in the recurring contest of world power u li l-popolazzjoni jmissha trodd hajr lill-Providenza for aligning us to the greatest power of the time so that Malta has now come to be considered as the index of the dominating nation.

IR-RUMANZ STORIKU-ROMANTIKU

• jissokta minn p. 209

11. Ara, *Toni Bajada* (1878), p. 12, *Pawlu Xara* (1879) p. 33–43, *Susanna* (1883) p. 57–9, il-koll ta' Gużè Muscat Azzopardi, *Sander Inguanez* (1892) p. 14 ta' Carlo Alberto Micallef, *Il-Barunissa Maltija* (1893) ta' Salvatore Frendo de Mannarino, p. 78–80, *Il-Familja Muxi* (1896) ta' G.A. Galea, p. 76–7, *Taħt Tliet Saltiniet* (1938) p. 87–92 ta' Gużè Aquilina u *Lejn ix-Xemx* (1958) p. 104–13 ta' Gużè Bonnici.

12. Barra l-kittieba Maltin, insibu oħrajn barranin bħal Manzoni fl-Italja u Ainsworth fl-Ingilterra, li jinqdew bl-istorja dokumentata kelma b'kelma fir-rumanzi tagħhom.

13. *Barunissa Maltija* hu r-rumanz waħdieni fejn tissemma l-għieda bejn Maltin Insara u Luterani, diwi dgħajef ta' dak li ġara fi Franza.

14. Meta l-Malti jaqleb dinu, dan ikun biex b'xi mod ikun jista' jahrab, meta tiġi ix-xoqqa f'moxtha.

15. Ara, *Fielding, Henry, Tom Jones*, VIII, i.

16. Ara, fost l-oħrajn, Cagliola, Fabrizio, (1604–65), *Le Disavventure Marinaresche o Sia Gabriello Disavventurato*, (1605) MS; Michallef, Carlo (?–1669), *Ismeria ossia Allegrezza della Francia nei Stupori dell'Egitto*, (1648).

17. Ara, *Dun Gużep Farrugia Giojoso, Min Kien Ahmed* (1910), u Gużè Muscat Azzopardi, *Censu Barbara* (1893) fost l-oħrajn.

L-KUMMENTI fuq Dun Karm ma jieqfu qatt. F'din l-intervista qasira, Marjanu Vella O.F.M. (twieled fl-1927), studjuż gradwat fil-Letteratura Taljana, jagħti kumment mill-aktar bilancjat fuq il-poeta nazzjonali u l-influwenzi li hakmu fuq mil-Letteratura Taljana. Kif jistqarr Patri Vella stess, "Illum nammirawh, imma ma nikkopjawhx."

• *X'valur taħseb li għandu Dun Karm fil-Poezija Maltija?*

L-ewwelnett lil Dun Karm hawn min għolliex sas-seba' sema, speċi: hliefu la qatt ikollna u ma nilhqux li kiteb hu, u hawn min issa beda jkasbru, qisu, jew anki jgħaddih kemm biż-żmien anki fil-poezija. Imma insomma, hu x'inh, Dun Karm għaliha huwa l-bniedem li ta dinjità lill-ilsien Malti. Issa Dun Karm, kull ma kiteb kollu tajjeb hafna? Ma jistax ikun kollox tajjeb.

Għandu t-tajjeb hafna, speċjalment meta kiteb il-lirika, ma kien influwenzat minn hadd; imbagħad għandu l-poezija l-oħra devozzjonali u mindaqiet devozzjonali hafna, fih hafna, ngħidu ahna, riha ta' incens, riha ta' xemgħa qed tintefa, imma għandu inni-jiet tassew sbieħ ukoll.

Imbagħad għandna ċerti oħrajn, li, huma taħt influwenza Taljana wisq ngħidu ahna, Pascoli: għandu *Il-Vjatiku* – diwi ta' Pascoli hafna, u għandu hafna minn dawn.

Biss Dun Karm jibqa' poeta li ta dinjità lil ilsienna, għax qablu u immedjatament warajh, il-poezija kienet biss taqbil qisna qegħdin bil-kitarri.

Dun Karm ta solennità u dinjità. Xi hadd kien qal, ma niftakarx min, jekk mhux Cremona, li Dun Karm qisek qed tisma' l-qniepen ta' San Ġwann, solenni – thoss ċerta sollennità. Hemm hafna qima fih, hemm hafna rikerkatezza tal-kelma, joqgħod attent għar-ritmu u minn dawn l-affarijiet. Illum ahna nħarsu lej, nammirawh, imma ma nikkopjawhx.

Min jikkopja lil Dun Karm m'hux qed iġix fiz-żmien li qed ngħix fih illum. Dun Karm qiegħed biex bniedem fil-kwiet, m'għandux, per eżempju, x'jagħmel hafna, m'għandux hafna toqol fil-hajja, joqgħod jaqrahom bil-kwiet il-poeziji tiegħu.

Fil-fatt hu dokument ta' Dun Karm kbir meta hu kien jinsab iġix wahdu u pprezentalna, per eżempju, *Il-Cerrejja u Jien jew Il-Jien u Lil Hinn Minnu*: dawk huma poeziji kbar hafna li juru l-Dun Karm proprja mingħajr l-influwenza ta' Poeti Kbar Minuri Taljani.

Lil Dun Karm ma influwenzawhx il-Poeti Kbar Taljani, influwenzawh dawn il-Minuri, jekk 'il Pascoli, wieħed minnhom li semmejt, nikkinsidrawh bħala wieħed mill-kbar fost il-Minuri. Croce jgħid fuq Pascoli li l-poezija tiegħu *vacilla tra il genio e il pasticcio* jgħidieri ma nafux fejn se nqiegħdu l-poezija tiegħu: jew bħala ġenju jew ma qal xejn u dahak b'kulhadd.


Jigħidieri mill-kbar fost il-Minuri nikkinsidra lil Pascoli għalkemm hawn min jikkunsidrah bħala wieħed mill-kbar nett, mill-kbar ta' das-seklu – huwa, D'Annunzio u Carducci eċċ. Biss, għaliha, Dun Karm ta dinjità kbira.



خطوة خطوة إلى المستوى العادي (5)

Pass pass lejn il-Livell Ordinarju (5)

•jaqbad minn paġna 200




فَرَّاشَة



ف ر ا ش ة


ف



كَيْفَ



ك ت ف




قِلَادَة



* ق ل ا د ة

ق




اَبْرِيْق



ا ب ر ي ق

* Osserva l-forma li jieħdu l-lem u l-elif meta l-elif tigi wara l-lem.



كَتَكُوت



ك ت ك و ت

ك




مَلِك



م ل ك



ل * ف ل ل ا ح ← ف ل ا ح




ل ي م و ن ← ل ي م و ن




خ ي ل ← خ ي ل

* Osserva l-forma li jieħdu l- ل u l- l meta l- l tigi wara l- ل




م م ط ر ← م ط ر



س ه م ← س ه م




ن ن ا ف و رة ← ن ا ف و رة




ب ط ن ← ب ط ن



هاتف ← هَاتِف ه




لهب ← لَهَب ل ه ب




منبه ← مُنَبِّه م ن ب ه



وسام ← وَسَام و وس ا م




دلو ← دَلُو د ل و



يد ← يَد ي ي



شرطي ← شُرْطِي ش ر ط ي



Minghand il-Qarrejja

Qed joghgbuni hafna l-kitbiet ta' Mario Azzopardi fuq is-soċjo-realisti. Ma kontx naf li qabel u wara t-Tieni Gwerra kien hawn nies bħal Ġużè Bonnici, John F. Marks u Ġino Muscat Azzopardi li tant baw u ħadmu għal-lingwa tagħna. Prosit ukoll tar-ritratti. Mhux biżżejjed li dawn in-nies insemmu t-toroq għalihom u naqraw ix-xoghlijiet tagħhom. Hemm bżonn li jkollna Mużew tal-Letteratura Maltija, bħalma pajjiżi oħra għandhom għal-Letteratura tagħhom.

**Simon Abela
Il-Belt Valletta**

L-istudji ta' Ġużè Cassar Pullicino qed joghgbuni wisq. Ix-xogħol tiegħu narah mimli eżattezza, konsistenza u interess. Il-kontribuzzjonijiet tiegħu jehtieġ jibqgħu jidhru għax aħna l-istudenti tal-Malti neqsin wisq minn informazzjoni bħal din fuq l-Istorja tal-Malti.

**Nicholas Bonello
Is-Siġġiewi**

Ilu issa ma jidher xi profil fuq xi kittieba tal-Malti. Għalfejn qtajtuhom? Fihom kemm kont niehu gost. Għalkemm din il-kitba m'hix għall-eżami, xorta waħda tinteressana lilna l-istudenti tal-Livell Ordinarju. Nixtieq li tħalliha regolarment f'kull ħarġa.

**Moina Callus
Santa Venera**

Nota editorjali: Ir-rubrika tal-profil m'ahniex se naqtagħha. Lill-korrispondenti tagħna niringrazzjawha għall-kummenti l-oħra li bagħtitilna fl-ittra twila tagħha u ngħarrfuha li fil-ħarġa li jmiss ta' Novembru se jkun hemm profil ieħor fuq wiehed mill-kittieba ewlenin tal-Malti.

Il-mudelli tal-komponenti l-ġenerali nsibhom bżonnjużi hafna għaliya. Għall-eżami kelli bżonnhom u ddispaċini talli ma studjajthomx. Għalhekk, nixtieq iddaħħal aktar minnhom, l-aktar bħall-komponenti ta' l-eżami tagħna.

**Jennifer Delicata
Ir-Rabat, Malta**

Fl-ewwel ħarġa ta' *Mis-Sillabu* kontu gibtu rapporti shah fuq ir-Rapporti ta' l-Eżaminaturi. Nittama li din is-sena skolastika terġġu għibuhom għax bihom tghallim hafna, allavolja fuq kotba ta' sillabu ieħor. U tinsew tagħmlu l-istatistika ta' kif kienu marru l-istudenti għax lili u lil shabi werwruna hafna u bdejna nistudjaw bis-serjetà mis-sena l-oħra.

**Julian Spiteri
Hal Għaxaq**

Nixtieq, bħala omm ta' żewġ studenti li qed jistudjaw għall-Matrikola tal-Malti, nifirhikom għax-xogħol siewi li qed tagħmlu bħala Bord Editorjali għal uliedna. Meta kont daqshom qatt ma sibna għajnuna kbira, effiċjenti u, kif għedt inti f'wiehed mill-Editorjali tiegħek, immedjata għall-eżami Għalkemm ikolli x'naġhmel bħala xogħol tad-dar matul il-gurnata, ir-rivista tagħkom naqraha kollha minn xahar għal xahar għax qed niġghallim wisq minnha u niftakar fi tfuliti meta kont għadni nistudja l-Malti. Ibbqgħu għaddejnin bl-istess ritmu, għax kif naħsiha jien jahsbuha hafna żgur.

**Anna Calleja
L-Imrieħel**

Irridu iktar minn pjan wiehed għall-komponenti. L-aħħar wiehed li qrajt kien fuq id-drogi u għoġobni wisq. Il-punti li semmejt kienu kollha tajbin u ma nafx kif shabi l-istudenti jipproduċu xogħol ta' livell baxx għal-lezzjoni tal-Malti.

**Jesabel Pullicino
Birkirkara**

Nixtieqek tkompliha s-sensiela li bdejt fil-ħarġa nru. 8 fuq il-*"Postijiet fil-Poezija ta' Il-Chid taż-Żgħożija"*. Il-poeziji ta' Pisani, għalkemm ħfief, iktar inhosshom attwali b'dan it-tagħrif. U kieku kont jien, kont niftah ukoll fuq xi nies li jissemew fil-poeziji, bħal Hitler u Mussolini, li ma nafx x'kellhom x'jaqsmu ma' Ruma.

**Tonio Cauchi
Hal Qormi**

In-noti li qed tagħtina fuq il-grammatika huma ħfief u nifhimhom mill-ewwel. Nixtieqek tiehu xi aspetti oħra tal-grammatika biex ikollna preparazzjoni biżżejjed għall-eżami, l-aktar fejn jidhol it-taħriġ tat-Tagħrif Grammatikali. Għala ma tihux xi karta ta' l-eżami u twegibhom lna l-mistoqsijiet halli naraw aħniex inwigbuhom tajjeb?

**Manwel Agius
Il-Bidnija**

Sibtu interessanti hafna r-rapport li tajt tas-*"Seminar li sar għall-għalliema tal-Malti"* (*Mis-Sillabu*, vol. 1, p. 110-111). Ta' l-anqas nafu l-eżaminaturi issa x'iridu minghandna l-istudenti. Hemm ċerti affarijiet li lanqas biss konna nafuhom. Tajjeb li

wiehed mill-eżaminaturi semma fuq liema oqsma tal-ħajja jingħataw it-titoli tal-komponent ġenerali, bħall-aspetti soċjali u teknoloġiċi, l-aspetti psikoloġiċi u filosofiċi, l-edukazzjoni u d-drittijiet u d-dmirijiet. Imma jidher li l-eżaminaturi gergu wisq kontriena l-istudenti talli ma nafux nispejlu bil-Malti. Fl-aħħar mill-aħħar ma nafx għalfejn għamilna ħames snin jekk mhux aktar nistudjaw il-grammatika tal-Malti meta, skond l-eżaminaturi, qed ikun hemm dawn l-iżbalji kollha. Bilfors li s-sistema li qed tintuża fit-tagħlim tal-Malti hija ħażina.


**Raymond Xuereb
San Ġwann**

Għalkemm l-artikoli fir-rivista tiegħek qed ikunu sbieħ hafna, nixtieqek tagħti kas aktar tat-twegibiet li jservuna ta' mudelli għall-eżami tagħna. Fl-ewwel ħarġa kontu bdejtuhom bil-poezija ta' Marcell Mizzi. Ma nafx għax ma komplejtuhomx. Fil-klassi l-għalliemi qatt ma jagħtina minnhom u ma nafx x'se naġhmel mingħajr l-għajnuna tar-rivista tiegħek.

**Adriana Chetcuti
Il-Mosta**

Nota editorjali: Radd il-ħajr lil din l-istudenta u lil bosta oħrajn li huma daqshekk akkaniti għar-rivista. Tant qed ikollna materjal għdid li kull darba nigu daharna mal-ħajt liema se naġhzu. Imma billi kellna bosta talbiet għal dawn it-twegibiet mudelli, se nibdaw minn din il-ħarġa nagħtuhom l-importanza li jixirgħilhom. Nixtiequ li tibagħtulna l-kummenti tagħkom fuqhom u xi talbiet oħra li jidher li għandkom bżonn għall-eżami, sew għall-Ewwel Karta kemm għat-Tieni.


KOTBA GĦAL IDEJK



Għażiż Karmenu...

huwa ktieb forma ta' ittri li jirrakkonta silta sabiĥa mill-ħajja letterarja ta' Karmenu Vassallo fl-isfond tar-Romantiċiżmu Malti. Hawn ittri ta' bosta kitieba stabbiliti bil-Malti, fosthom Dun Karm, Ġorġ Pisani, Ġorġ Zammit u Francis Ebejer. Ktieb li għandu jinqara mill-istudenti kollha tal-Malti, kemm tal-Livell Ordinarju kif ukoll tal-Livell Avvanzat.

Nirien (1938) huwa l-kapolavur ta' Karmenu Vassallo u wieħed mill-pilastri ewlenin tar-Romantiċiżmu Malti. Ilu nieqes mill-ħwienet mill-1968 u l-kumpanija P.E.G. qed tissokta bit-triq li qabdet biex tagħni u ssahħah il-Letteratura Maltija. **Nirien** huwa wieħed mill-ftit xogħlijiet awtentiċi bil-Malti, fis-sens dejjaq tal-kelma. Fih ġabra ta' dmugħ, ta' biki, ta' niket u ta' qsim il-qalb minn Vassallo żagħżuġh, maħruq fin-nirien ta' dawn is-sentimenti qliel. Il-qarrej ta' **Nirien** se jgarrab tabilhaqq il-profondità ta' Vassallo u tal-Letteratura Maltija.



Publishers Enterprises Group (P.E.G.) Ltd,
P.E.G. Building, Triq Herbert Ganado,
Hamrun, Malta.

Telefon: 24186